

KUZIMBANA YA KIMPEVE



Ntangu yayi mu me kwikila, ntangu yayi mu
me kwikila,
Nionso ke salama, ntangu yayi mu me kwikila;
Ntangu yayi mu me kwikila, ntangu yayi mu
me kwikila,
Nionso ke salama, ntangu yayi mu me kwikila.

² Beto bikala ya kutelama samu na mwa ntangu fioti ntangu yayi samu na Ndinga ya Mfumu. Beto baka Amos, profete Amos, kapu ya tatu, kubanda na nzila ya ntete.

³ Mu ke zola kuvutula matondo na Mpangi-kento Juanita mpe Anna Jeanne mpe Mpangi-kento Moore, samu na bankunga yina ya kitoko. Ya me bambuka munu moyo, mutindu mu vwandaka ya kuvwanda kuna mpe mu vwandaka kuwa yawu. Mu vwandaka banza, ntangu ba vwandaka na beto, ba vwandaka yimba kuna na ba-campagne, Mpangi Jack mpe munu vwandaka tubila yawu, bana-bakento yayi vwandaka bana-bakento ya fioti, bana-bakento ya bantwenia, ya bamvula kumi na sambanu, mutindu yina. Ntangu yayi, mu ke banza, Mpangi-kento Anna Jeanne kele na bana tanu, mpe Mpangi-kento Juanita kele—kele. . . mama ya bana zole. Mpe beto kele kieleka pene-pene mingi na nsuka ya luzingu yayi, bampangi ya munu ya bakento, kulutila yina beto vwandaka, pene ya bamvula kumi na sambanu ya luswaswanu. Ya me bikala diaka ve ntangu mingi, ti beto ke luta na simu yina, na ntangu yina ya nkembo.

⁴ Ntangu yayi na Amos kapu ya 3, beto tanga.

*Beno kuwa ndinga yayi yina MFUMU me tuba na beno,
O bana ya Israel, samu na mabuta nionso yina Mu
basisaka . . . kuna na Egypte, na kutubaka,*

*Nge kaka Mu me zaba . . . mabuta nionso ya ntoto: na
yina Mu ke pesa nge kitumbu samu na . . . disumu ya nge
ya nkú.*

*Bantu zole lendaka kutambula kintwadi, kana ba me
wisana ve?*

*Nkosi ke dilaka na kati ya mfinda, ntangu yandi me
kondwa kuzwa madia? mwana ya nkosi ke dilaka na
dibulu ya yandi, kana yandi me kuzwa kima ve?*

*Ndeke ke kubwaka na mpwasa yina kele na ntoto,
kukondwa bukondi kuvwanda? Mpwasa ke mataka na
zulu, kukondwa kubaka kima mosi na yawu?*

*Mpungi ke bulaka na mbanza, mpe bantu ke vwandaka
na boma ve? yimbi ke kwisaka na mbanza, kana MFUMU
me sala yawu ve?*

Ya kieleka Mfumu . . . ke sala kima mosi ve, kana yandi me talisa ve binsweki ya yandi na misadi ya yandi baprofete.

Nkosi me dila, nani ke vwanda ve na boma? Mfumu . . . me tuba, nani ke pesa ve profesii?

Beto kulumusa bayintu ya beto.

⁵ Mfumu Yesu, bika ti yayi, Ndinga ya Nge, Mfumu, bika ti beto kuvwanda na ngwisani na nkokila yayi pene-pene ya kitini yayi. Beto ke sambila, Mfumu, ti Nge ke pesa beto dibanza samu na dilongi, yina beto ke baka awa, mpe bika ti yawu pesa lukumu na Nge. Sakumuna beto mutindu beto ke vingila, Mfumu, na nkokila yayi, na zulu ya Ndinga ya Nge. Belusa bambevo mpe bantu yina kele na mpasi. Vulusa bayina me zimbana. Pesa ngolo na bayina me kulemba, Mfumu, bayina me lembe, na nzutu mpe na kimpeve. Mpe pesa beto kutiamuka ya nene ya Mvwandulu ya Nge, samu beto ke lomba yawu na Nkumbu ya Yesu. Amen.

⁶ Mu ke zola kubaka dilongi mosi, na yayi, na nkokila yayi: *Kuzimbana Ya Kimpeve.*

⁷ Beno zimbana ve, mbasi, ya ke vwanda na bisambu samu na bambevo. Beto ke vingila ti Mfumu ke sala mambu ya kulutila nene, mbasi na manima ya midi na ngunga ya zole, kisika beto . . . ntangu beto ke banda bisalu ya beto. Mwana-bakala yayi ya ntwenia awa ke kabula bakalati ya bisambu. Mpe ba ke sambila samu na muntu nionso yina ke zola ti ba sambila samu na yandi. Mpe beto ke vingila ntangu mosi ya nene, kati na Mfumu, mbasi.

⁸ Ntangu yayi beno bantu yina kele awa me kwisa kutala mbanza, yina ke vwandaka awa ve. Beno bambuka moyo, ya kele na mabuundu ya mbote, ya Nsangu ya mbote na muvimba ya yawu bisika nionso na kati ya mbanza. Beto ke na kiesa na kuvwanda na beno nionso.

⁹ Mu vwandaka tuba kaka na mosi ya bilandi ya munu ya bapasteur, kuna na nganda, yina me kota ntama mingi ve, Mpangi Jackson, yina vwandaka ya dibuundu ya ba-Methodiste, kuna na mbanza to zole na sude.

¹⁰ Mpe bantu yikwa kele awa yina ke kwisaka na tabernacle, beno telemisa maboko ya beno, bisika nionso. Oh, la la, ya kieleka—ya kieleka mu ke na kiesa na kuvwanda na beno awa. Yayi kele lukutakanu ya pene-pene mingi mu me kuzwa kuna na Indiana na mwa ntangu fioti. Mu ke banza kuvutuka, ntama mingi ve, mpe kusala tenta mosi mpe kubaka Bampungi sambwadi yayi ya nsuka, kana Mfumu kuzola.

¹¹ Na yina, ntangu yayi, kasi beno bambuka moyo samu na mbasi. Beno zimbana yawu ve, mbasi na ngunga ya zole. Mpe, ntangu yayi, lukutakanu ya beto ya nsuka ke banda na sabala ke kwisa, na Tampa, na Floride.

¹² Ntangu yayi mu ke zola kutuba na zulu ya: *Kuzi... Kuzimbana Ya Kimpeve.*

¹³ Ntangu yayi, mwa muntu yayi beto ke na kutubila, Amos, kaka na mwa ntangu fioti, samu na kubaka dibanza na ntwala beto ke kuma na dilongi. Yayi vwandaka na ntangu ya bumvwama ya nene na Samarie. Israel fulukaka na bumvwama. Ba landaka kieleka yinza mpe ba kumaka na bumvwama.

¹⁴ Bimvwama ke vwandaka ve ntangu nionso kidimbu ya masakumunu ya kimpeve, kasi na bantangu yankaka luswaswanu. Bantu ke banzaka ti bantangu yankaka beno fwana kuzwa bima mingi ya yinza, mpe samu na kutalisa ti Nzambi me sakumuna beno. Yina kele kieleka ve. Ntangu yankaka ya kele mutindu yina ve.

¹⁵ Kasi beto ke mona ti, yandi, beto me zaba mingi ve samu na mwa muntu yayi. Yandi, beto kele ve ata na disolo mosi, kisika yandi katukaka. Beto me zaba yandi, landila Masonuku yayi awa, ti yandi kele muvungi, kasi Nzambi telemisaka yandi.

¹⁶ Mu lenda kuzwa dibanza ya yawu, na kilumbu mosi ya mwini ya ngolo kuna na Samarie, mosi ya bambanza ya nene ya bizieti na yinza na ntangu yina. Ya ke kifwani ya, beto tuba, Miami, to—to Hollywood, Los Angeles, bisika yankaka mutindu yina, mwa bisika ya nene samu na bizieti. Mpe beto lenda kaka kubanza na yandi kuna. Yandi kwendaka ata fioti ve na mbanza ya mutindu yina. Kasi, yandi vwandaka na Ndinga ya Mfumu, yandi vwandaka kwisa na mbanza yayi ya nene kisika disumu vwandaka ya kufuluka bisika nionso. Balongi vwandaka bawu nionso me bika Ndinga ya Nzambi, mpe ba vwandaka ve na profete kubanda bamvula mingi.

¹⁷ Mpe na yina mwa muntu yayi ya fioti, ntangu yandi kumaka na zulu ya mongo, yina vwandaka kaka na nord ya Samarie, mu lenda banza na kumona yandi, na nsi ya mwini ya ngolo, mpe kizizi ya kufuluka na mandefo ya mpembe, mpe mwa meso ya yandi kufiotukaka, mpe mwa yintu ya yandi ya dibandi, vwandaka sema, na yina yandi vwandaka tala mbanza yina na nsi. Mpe yandi fiotunaka meso ya yandi. Yandi vwandaka tala ve na yina bizieti ke talaka ntangu nionso, kukwenda na mbanza mosi mpe kutala bima ya yawu nionso ya kitoko. Yandi talaka mpe yandi monaka mutindu mbanza yina kumaka, mbanza yina vwandaka mbanza ya Nzambi, mpe bumuntu ya yawu kubwaka na nsi mingi mutindu yina. Kukondwa ntembe. . .

¹⁸ Mwa muntu yayi ya fioti, yina me zabana ve vwandaka Amos profete. Mpe ntangu yayi beto me zaba ve mingi samu na yandi. Beto me zaba ve kisika yandi katukaka. Ba-profete bambala mingi ke kotaka na kisalu, na mutindu me zabana ve, ba ke kwenda mutindu mosi. Beto me zaba ve kisika ba ke katukaka, kisika ba ke kwendaka, beto me zaba ve masolo ya bawu. Nzambi ke telemisaka bawu kaka. Yandi vwandaka ve na kima ya nene

samu na kubenda bukebi, kasi yandi vwandaka na MUTINDU ME TUBA MFUMU. Yina kele kima ya ngudi ya kutala. Na yina, yandi kwisaka na Samarie samu na kubanda campagne ya yandi. Mu ke kwikila ti yandi kuzwaka ve diboko ya muntu na kusala. Yandi vwandaka ve na kalati ya kimpangi na denomination mosi. Yandi vwandaka ve na ba-papié samu na kutalisa yinki kimvuka yandi katukaka. Mpe, kasi, yandi vwandaka na kima mosi, yandi vwandaka na Ndinga ya Mfumu samu na mbanza yina.

¹⁹ Mpe mu ke kukiyufula, kana beto lendaka kunata Amos, bubu yayi, na ntangu ya beto, mu ke kukiyufula kana beto zolaka vwanda na kiese ya kuvwanda na yandi na mbanza ya beto bubu yayi. Mu ke kukiyufula kana beto zolaka kuyamba yandi, to beto zolaka kusala kaka mutindu bawu salaka. Beto ke mona ti bambanza ya beto me kubwa na nsi mingi na bumuntu mutindu mosi. Mpe beto ke mona ti disumu me kuma kaka nene na kati-kati ya bantu, mutindu ya vwandaka na ntangu yina. Mpe mu ke kukiyufula, kana mwa muntu yayi ya fioti, yina me zabana ve, wapi mutindu yandi ke banda campagne yayi? Wapi mutindu, wapi kisika yandi ke banda yawu? Wapi dibuundu yandi ke kwenda, to nani ke wisana na yandi? Yandi vwandaka na kima ve samu na kutalisa kisika yandi me katuka, yandi vwandaka na kima mosi ve kasi MUTINDU ME TUBA MFUMU samu na mbanza yayi.

²⁰ Yandi monaka ti bumuntu ya bawu vwandaka ya kubwa na nsi mingi mpe na bumuntu ya kubeba, ya vwandaka ntangu mosi ya nene. Bakento na kati ya mbanza yina kumaka kaka mutindu ba kele na Etats-Unis. Bawu kumaka ya kubeba. Bima nionso yina Nzambi vwandaka vingila na bawu, ba vwandaka me kwenda na nzila yankaka. Mpe—mpe beto ke mona ti ya vwandaka kisika mosi ya nene kuna ba vwandaka kina na bala-bala, bakento na kukondwa bumuntu ba vwandaka katula bilele ya bawu, mpe nionso yina, mutindu bakento ya kindumba. Na yina, ya vwandaka ntangu ya bisengu ya pwelele na ntangu yina, ntangu yayi ya kele konso kilumbu. Beno bika kaka mwini kukuma ngolo, mpe beno ke vwanda ve na ntangu ya kukwenda na kisika ya bansaka. Ba kele bisika nionso na bala-bala, bisika nionso, na mutindu nionso. Nsoni na beno bakento, na kusala kima ya mutindu yina! Beno ke na nsoni ya beno mosi ve?

²¹ Na yina—na yina mu tubaka yawu na kento mosi awa, ntama mingi ve, mpe yandi tubaka, “Tala,” yandi tubaka, “Mpangi Branham,” yandi tubaka, “ti, ya kele—ya kele kaka mutindu bakento yankaka.”

²² Mu tubaka, “Kasi beto ke banza ve kusala mutindu bantu yankaka. Beto kele ya kuswaswana. Beto kele na kikalulu ya kuswaswana.”

²³ Mu ke bambuka moyo na kento mosi, yandi tubaka, “Mbote, Mpangi Branham,” mosi yankaka tubaka, “Mu—mu—

mu ke lwataka ve bakupé.” Yandi tubaka, “Mu ke lwataka ba-pantalon.”

²⁴ Mu tubaka, “Yina ke ya kulutila yimbi.” Uh! “Nzambi tubaka, ‘Ya kele busafu,’ na meso ya Yandi, ‘samu na kento na kulwata bilele ya bakala.’” Ya kele ya kieleka.

Mosi tubaka, “Mbote, ba ke salaka ve bilele yankaka.”

“Ba ke salaka diaka bamasini samu na kutunga bilele mpe ba ke tekaka diaka ba-tissu.”

²⁵ Ya ke na pardo ve. Ya kele kaka yina kele na kati ya ntima. Yawu yina ke monana na nganda. Ya—ya ke monana yawu mosi.

²⁶ Mpe ntangu yayi beto ke mona ti, mbanza yayi, ya kumaka na bumuntu ya kubwa na nsi mingi. Balongi vwandaka na boma samu na kutuba kima mosi samu na yawu. Mpe, kasi ba vwandaka na mwa muntu mosi ya kiboba, muntu yayi katukaka kuna na zulu ya mongo, yandi kwisaka samu na kutuba na bawu MUTINDU ME TUBA MFUMU, “Beno sukula nionso yayi, to beno ke kwenda na kimpika.” Mpe yandi zingaka samu na kumona bilumbu profesi ya yandi lungisamaka. Yandi pesaka profesi na bilumbu ya Jéroboam ya Zole, yina vwandaka ba vwandaka yina, na mutindu nionso; ba zolaka yandi—yandi na bayinsi yankaka. Mpe—mpe Amos yayi ya fioti pesaka profesi mpe tubaka na bawu, yandi tubaka, “Nzambi yina beno ke tubaka ti beno ke sadilaka, Yandi ke bebisa beno.” Mpe Yandi salaka yawu.

²⁷ Mpe kana ndinga ya Yandi zolaka kuvwanda awa na nkokila yayi, na kati . . . na Birmingham, ya zolaka tuba kima mosi na mabuundu. “Nzambi yina beno ke tuba ti beno ke sadilaka, ke bebisa beno kilumbu.” Mu ke tuba ve na nkonga ya bantu yayi awa. Ba-bande yayi ke kwenda na yinza ya muvimba. Ntangu yayi, beno bambuka moyo, ya kele kieleka.

²⁸ Na yina yandi monaka ti, ntangu yandi kwisaka na kati ya mbanza, ti yandi . . . bima yayi nionso, mu ke kukiyufula wapi mutindu yandi lendaka kuwa na kutala mpe kumona bumuntu ya kubwa na nsi mingi ya bantu ya Nzambi, kuna ba fidisaka yandi.

²⁹ Mu ke kukiyufula kana beto zolaka—beto zolaka kuyamba yandi ntangu yayi? Kana yandi zolaka kwisa, beto zolaka kuwisana na yandi? Beto zolaka kupesa yandi yina ya beto—ya beto ya kulutila mbote? Beto zolaka kupesa yandi bukebi ya beto nionso? Beto zolaka kubalula bantima ya beto kana yandi tubaka na beto ti beto fwana vutuka na Ndinga ya Mfumu mpe kusala mutindu Mfumu me tuba na kusala?

³⁰ Mu ke kukiyufula yinki bampangi ya beto ya bakento ke sala samu na bansuki ya bawu ya kuzenga? Ba ke bika bansuki ya bawu kukuma diaka yinda, kana Amos me kwisa? Yandi ke longa

yawu, mpe mu ke tuba yawu na beno, samu ya kele Ndinga ya Mfumu.

³¹ Mu—mu ke kukiyufula kana—kana ba-conseil ya beto yina ke tulaka ba-diacre, yina me kwelaka mbala tatu to yiya, mpe—mpe nionso yina, mpe ke meka na kuvwanda ba-diacre, mu ke kukiyufula kana bima yayi nionso, mu ke kukiyufula yina yandi zolaka kusala na bakala yina ke bika kento ya yandi kulwata bakupé mpe kubasika na bala-bala kuna, mpe kuzenga matiti, kuna na kati ya lupangu, ntangu babakala ke luta? Mu ke kukiyufula yinki yandi ke tuba na bakala ya mutindu yina?

³² Yandi zolaka ya kieleka kunganina yawu na ngolo nionso, samu yandi vwandaka na MUTINDU ME TUBA MFUMU, mpe yandi lendaka ve kusala kima yankaka kasi yina. Yandi monaka bawu na kilumbu yina na mutindu ya kimbevo ya yimbi, kuzimbana ya kimpeve, mpe ya kele kaka ya kieleka yina beto ke na yawu bubu yayi.

³³ Ntangu yayi, wapi mutindu yandi zabaka yina zolaka kusalama? Wapi mutindu Amos zabaka yawu? Ntete, yandi vwandaka profete. Mpe, kima ya kulanda, yandi zabaka na nzila ya maladi yinki kimbevo ya vwandaka, mpe yandi zolaka zaba yinki ke salama.

³⁴ Kana dokotolo me tala kivimbu mosi ya mayele mpe yandi me mona ti kivimbu yina me baka kisika, yandi me zaba ti ya kele ve na kima ya kusala kasi lufwa kaka me bikala. Yawu yina kaka, kaka kana Nzambi me sala kima mosi samu na yawu.

³⁵ Mbote, ntangu beno ke tala mbanza mosi, mpe beno ke tala bantu, beno ke tala dibuundu, mpe beno ke tala bantu yina kele ntama mingi na Nzambi, ya kele na kimbevo yankaka ve kasi, “Disumu! ‘Mpe lufutu ya disumu kele lufwa.’ Ya kele kufwa.” Kimbevo ke talisa yina ya kele. Beno me mona, ntangu bantu ke kwenda ntama na Nzambi mpe ba ke kuwa ve Ndinga, ba kele diaka ve na nsatu ya Ndinga, na yina ya kele kaka na kimbevo mosi samu na yawu, “‘Moyo yina ke sala masumu, moyo yina ke kufwa.’ Kukondwa lukwikilu ke kabula beno na Nzambi.” Ya kele ya kieleka.

³⁶ Ti, yandi zabaka yinki kimbevo, yinki ndandu vwandaka, ntangu yandi monaka kimbevo ya—ya disumu na kati ya mbanza.

³⁷ Ntangu yayi, kuzimbana yayi, ba me tuba na beto ti ya kele. . . ya ke nata beno na kisika yina beno lendaka ve kukizaba beno mosi. Ntangu yayi, ya kele kima ya mumesanu ve. Ya ke salamaka ve ntangu nionso, kasi ya ke katukaka na shoke. Ya kele muntu yina me zaba ve nani yandi kele. Beno ke mona yawu na manima ya mvita, na ntangu yankaka, basoda ke simbaka na yawu. Bantangu yankaka bantu ke simbama na yawu. Kima yankaka ke nataka yawu, kele boma. Boma ke nataka yawu.

38 Boma ke vwandaka ve na ngolo, ata fioti. Yinga, beno yambula kaka—kaka—kaka boma, mpe beno ndima lukwikilu.

39 Muntu mosi tubaka, “Mbote, ntangu yayi, yinki ke salama kana ba ke kufwa nge na munduki na suka, nge ke vwanda ve na boma?”

Mu tubaka, “Ve, mu ke banza mutindu yina ve.”

“Samu na yinki?”

Mu tubaka, “Boma lendaka ve kusala kima mosi kasi kusala munu yimbi mingi.”

“Mbote, yinki mbote ya ke sala na kuvwanda na lukwikilu?”

Mu tubaka, “Ya ke vulusa munu.” Mpe ya kele mbote, beno me mona.

40 Boma ke vwandaka ve na ngolo, ata fioti ve, kasi lukwikilu ke vwandaka na ngolo nionso. Beno kwikila!

Ntangu yayi boma na bantangu yankaka ke salaka yawu.

41 Mpe kima yankaka ke salaka yawu na kati ya bantu, kele kuvwanda na kati-kati ya mabanza zole. Yina ke nataka kuzimbana. Mpe ya ke nata beno na kisika yina beno—beno, na yina, yina ke kuma na beno, beno ke zimbisa mabanza. Beno ke zimbisa mabanza ya beno. Beno lenda ve kusala . . . Beno me zaba ve nani beno kele. Beno lenda ve kukizaba beno mosi. Beno lenda kutambula, kudia mpe bima nionso, kasi, beno, beno ke kukizaba kaka ve. Beno me longuka na bakalasi ya bambuta, beno lenda . . . beno kele kaka na malongi yina beno vwandaka na yawu, kasi beno ke zaba ve kisika ya me katuka, beno ke zaba ve nani beno kele, kisika beno kele. Yina kele kuzimbana, landila yina ba me tuba na beto.

42 Beto ke zabana na mabuta ya beto, na luzingu yayi ya kimuntu, na nzila ya makwela. Mpe na bakento ya beto, beto ke kwelana, mpe mabuta ya beto ke zabana na nzila ya kimvuka ya makwela ya beto—ya beto—ya beto. Na yina, yinki beno ke banza, yinki kana diambu yayi ya mpasi ke salama na beno mpe beno lendaka ve kubambuka moyo na nani beno kwelanaka, nani kele kento ya beno, nani kele bana ya beno, nani kele tata ya beno mpe mama ya beno, nani kele nkalani ya beno? Yina ke vwanda kima mosi ya mpasi.

43 Na yina beto ke zabana, diaka, beno lendaka zabana na kati ya bantu, na kuvwandaka na mayele mpe—mpe na kuvwandaka ya kuswaswana na luzingu ya niama. Niama lendaka ve kubanza, yandi ke kwenda kaka na nzila ya muningu. Yandi ke vwandaka ve na moyo. Mpe, kasi, beto kele na luzingu ya niama. Yinki ke sala beto ya kuswaswana . . . Beto kele ba-mammifère, kasi yina . . . Ba-mammifère kele baniama ya menga ya tiya-tiya, mpe beto kele na mwa bifwani yina ke bambukisaka yina ya baniama. Kasi yina ke sala beto ya kuswaswana, beto me

zabana samu beto kele na moyo, konsiansi yina ke tuba na beto yina kele mbote mpe yimbi.

⁴⁴ Ntangu yayi ya kele na kisika mosi, ntangu beno ke kuma na kuzimbana yayi, beno lendaka kukuma mutindu Nébuchadnétsar, ti kilumbu mosi, yina kukizangulaka yandi mosi na ntangu mosi, mpe Nzambi bikaka yandi banza ti yandi vwandaka niama. Mpe yandi vwandaka zinga kuna na kati ya ntoto ya kuyuma mpe—mpe vwandaka kudia matiti mutindu ngombe. Mpe—mpe mika ya yandi—ya yandi kumaka yinda na nzutu ya yandi, mutindu mansala ya ngononi, mpe yandi kumaka na ntima ya niama na kati ya yandi. Beno me mona? Yina vwandaka kuzimbana, samu yandi zimbanaka ti yandi vwandaka ntinu. Yandi zimbanaka ti yandi vwandaka muntu. Mpe yandi banzaka ti yandi vwandaka niama, na yina yandi salaka mutindu niama, samu yandi zimbanaka ti yandi vwandaka muntu.

⁴⁵ Ya kele kukondwa mpasi, bubu yayi. Mpe beto ke zimbana, na bantangu mingi, yina Muklisto ya Dibuundu kele. Beto ke sala mutindu yinza. Yina ke talisa ti beto kele na kuzimbana ya kimpeve, samu ti beno ke sala ve mutindu Baklisto. Beno ke sala mutindu yinza. Beno ke kuzwa ntima ya yinza, mpe ya ke nata yayi.

⁴⁶ Awa beto—beto ke mona ti Israel vwandaka me kukiyambula, vwandaka me kukiyambula na yinza, mpe yandi kubwaka na dibulu yayi. Mpe profete yayi ba fidisaka yandi samu na kubasisa bawu na dibulu yina, kana yandi lendaka, mpe kutuba na bawu. Nzambi, na lemvo ya Yandi, soolaka Israel na kati ya mabuta nionso kele na zulu ya ntoto. Lemvo salaka yawu. Yandi pesaka bawu ntoto ya kulutila kitoko. Yandi pesaka bawu bayinzo yina bawu tungaka ve. Nzambi salaka yawu, soolaka bawu. Yandi pesaka bawu bilanga yina bawu sumbaka ve. Yandi—Yandi pesaka bawu, Yandi pesaka bawu madia yina bawu kunaka ata fioti ve. Yandi pesaka bawu mabulu ya masa yina ba timunaka ata fioti ve. Yandi pesaka bawu balunungu yina ba nungaka ata fioti ve. Yandi pesaka bawu lemvo yina ba kuzwaka ata fioti ve. Nzambi salaka yawu na lemvo ya Yandi samu na bantu yayi, Israel, baponami ya Yandi, bankundi ya Yandi ya luzolo.

⁴⁷ Mpe Yandi tubaka, na kati ya Biblia, “Yandi kuzwaka yandi na kati ya kilanga, mutindu mwana-kento yina me kuvwanda na kati ya menga ya yandi, mpe Yandi sukulaka yandi mpe yobisaka yandi, mpe nionso yina Yandi salaka. Kasi na manima Nzambi talisaka na yandi mawa yayi nionso, mpe yandi kumaka mvwama,” yandi kumaka na kuzimbana, kuzimbana, “mpe yandi zimbanaka kisika bima yayi nionso me katuka.”

⁴⁸ Mu ke banza na kifwani yina ya U.S.A., na mvula 1964. Ya ke bela mutindu mosi ya kimbevo. Beto kele mabuundu ya nene ya

ngolo. Beto kele bantu ya nene, ya ngolo. Beto kele na mafuku ya bantu, mpe beto me zimbana kisika bima yayi me katuka.

⁴⁹ Ba vwandaka me simbama mingi na kimbevo yayi. Na manima Nzambi vwandaka mbote samu na bawu, mpe katulaka bawu na bayinsi nionso ya mimpani, mpe salaka bawu bantu ya kukabwana, kabulaka bawu samu na Yandi mosi. Yandi tubaka, “Yandi bakaka yinti ya vinu na yinsi yankaka mpe kunaka yawu na yinsi yankaka, mpe wapi mutindu Yandi yidikaka yawu mbote samu yawu kubuta bambuma mpe kuvwanda na bambuma, kasi yinti ya vinu me zimbana kisika masakumunu ya yawu me katuka.”

⁵⁰ Na yina bantu ya Nzambi, na bilumbu yayi ya nsuka, me zimbana yinki zola kutuba kuvwanda na kimbangi ya Muklisto. Ya kele diaka, kuzimbana yayi me kuma na zulu ya bantu. Bawu lenda ve kukizaba bawu mosi.

⁵¹ Bawu, ba me zimbana nionso samu na Yawu. Ba me zimbana busantu ya Yandi. Ba me zimbana musiku ya Yandi. Bakento vwandaka zinga mutindu bakento yankaka.

⁵² Dibuundu ya Nzambi mpe bantu ya Yandi ke vwandaka ntangu nionso, “Bantu yina me kabwana, bantu yina ba me bokila na kubasika, bantu ya luswasanu, yinsi ya santu, kinganga-Nzambi ya kimfumu; yina ke pesa minkayulu na Nzambi, bambuma ya bikoba ya bawu, na kupesaka lukumu na Nkumbu ya Yandi.” Nzambi bokilaka Dibuundu ya Yandi mpe kabulaka Yawu na yinza, samu na lukanu yina. Mpe Yandi pesaka yawu musiku, mpe Yandi, Yawu, fwana vwanda ya santu. Yandi tubaka, “Mu kele santu, mpe beno fwana vwanda santu, mpe kukondwa busantu muntu mosi ve ke mona Mfumu.” Nzambi me tuba yawu, Yandi mosi.

⁵³ Mpe Yandi bokilaka bantu yayi samu na kuvwanda mutindu yayi ya bantu, kasi bawu me zimbana yawu. Ba me zimbana misiku ya Yandi, mpe ba me zimbana bantumunu ya yandi. Bakento na bala-bala, bakento ya Israel kuna, mosi na mosi vwandaka vingila ku—kuzwa kivumu na Mpeve-Santu, samu na kubuta Mesiya, mpe na kusalaka mutindu yina. Kikalulu ya bawu vwandaka pesa boma.

⁵⁴ Mu ke zola kutelama awa mwa ntangu fioti, samu na kutuba ti ya kele diambu ya mutindu mosi na kati ya bantu ya beto, bubu yayi, yina ke kukibokila bawu mosi Baklisto. Kikalulu ya bawu, kana beno ke bakula yawu kaka!

⁵⁵ Kilumbu mosi, na Sude. Mu vwandaka tanga disolo mosi salamaka kuna, ntangu ba vwandaka na bampika. Ba vwandaka baka bantu yayi mpe ba vwandaka kuteka bawu na zandu, kaka mutindu beno ke salaka na tomabilu ya ntama. Na yina ya vwandaka na musumbi mosi, musumbi-muteki, yina vwandaka kwisa mpe vwandaka baka bampika yayi mpe vwandaka sobisa

bawu, mpe kaka mutindu beno ke salaka na tomabilu mosi to kima mosi.

⁵⁶ Mpe bampika yayi vwandaka ntama ya bayinsi ya bawu. Bawu katukaka na Afrique. Ba-Boers vwandaka kukanga bawu, ba vwandaka nata bawu awa na bisanga, mpe ba vwandaka kotisa bawu na kinsweki na Etats-Unis mpe ba vwandaka kuteka bawu mutindu bampika, na Jamaïque mpe na nziunga.

⁵⁷ Ntangu yayi beto ke mona ti bantu yayi vwandaka na mawa. Ba kangaka bawu na ngolo na bayinzo ya bawu. Ba bakaka bawu na mbeni, mpe ba vwandaka na mawa. Ba ke mona diaka ve babakala ya bawu, to bakento ya bawu diaka ve, batata ya bawu mpe bamama ya bawu, bana ya bawu. Ba vwandaka kieleka. . . Ba vwandaka kubula bawu, na fimbu, samu na kupusa bawu na kusala, na yina ba vwandaka bantu ya mawa.

⁵⁸ Mpe kilumbu mosi, musumbi-muteki mosi lutaka pene-pene ya bilanga mosi, yandi monaka nkonga ya bampika kuna ke sala. Mpe yandi—yandi kotaka mpe yufulaka munkwa ya yawu, yandi tubaka, “Nge kele na bampika yikwa?”

Yandi tubaka, “Pene ya nkama mosi.”

Yandi tubaka, “Nge ke na yina nge lendaka sobisa to kuteka?”

Yandi tubaka, “Yinga.”

Yandi tubaka, “Bika mu tala bawu na pene-pene.”

⁵⁹ Mpe yandi kotaka na kilanga mpe yandi talaka bawu, mpe yandi monaka ti ba vwandaka bula bawu fimbu. Mpe na manima ya mwa ntangu fioti, yandi monaka bakala mosi ya ntwenia ba vwandaka bula yandi ve fimbu. Yandi vwandaka na ntulu ya kuvimba mpe kibefo na zulu; ba vwandaka bula yandi ve fimbu. Na yina musumbi-muteki tubaka, “Mu ke zola kusumba mpika yayi.”

Mpe yandi tubaka, “Kasi yandi kele ve ya kuteka.”

⁶⁰ Yandi tubaka, “Mbote, wapi kele luswaswanu na mpika yina?” Yandi tubaka, “Mpika yayi kele mfumu ya bayankaka?”

Yandi tubaka, “Ve, yandi kele kaka mpika.”

Yandi tubaka, “Mbote, ya lendaka vwanda ti nge ke pesaka yandi madia ya mutindu yankaka.”

Yandi tubaka, “Ve, yandi ke kudiaka na cantine na bampika yankaka.”

⁶¹ Yandi tubaka, “Mbote, yinki ke sala yandi luswaswanu mingi na bampika yankaka?”

⁶² Yandi tubaka, “Mbote, mu vwandaka kukiyufula, mpe, kubanda ntama. Kasi kilumbu mosi ba zabisaka munu, ti, kuna na yinsi ya bawu kisika yandi me katuka, tata ya yandi kele ntinu ya dikanda ya muvimba. Mpe ata ti yandi kele nzenza, mpe ntama na yinzo ya yandi, kasi yandi zaba ti yandi kele mwana

ya ntinu, mpe yandi—yandi ke kukitwadisa yandi mosi mutindu mwana ya ntinu.”

63 Mu banzaka, “Kasi, na yina, kana Muntu ndombe yina me katuka na Afrique, mpe yandi zabaka ti tata ya yandi vwandaka membele ya dikanda mpe ntinu ya dikanda, yinki ya lendaka sala na Muklisto yina me butuka mbala ya zole, bakala mosi to kento mosi, ti Tata ya beto kele Ntinu ya Mazulu na Nkembo!” Beto zolaka kukitwadisa mutindu babakala mpe bakento ya Baklisto. Beto zolaka lakisa yawu na nsalulu ya beto, kulwata ya beto, kutuba ya beto, kuzinga ya beto. Ata ti beto kele banzenza, kasi beto kele bana ya Ntinu. Amen.

64 Kikalulu ya beto, kubeba ya bumuntu ya beto na bilumbu yayi beto ke na kuzinga na ntangu yayi! Israël kotaka na kati ya dibulu yina mpe zimbisaka mpe bumuntu. Ba zimbanaka misiku ya Nzambi, “Nge ke sala pité ve, mpe nge kulula ve kento ya nkalani ya nge,” mpe nionso yina. Ba zimbanaka misiku yina. Ba—ba—ba vwandaka zola yawu diaka ve. Mpe ba—ba vwandaka zola ku—kuvwanda mutindu bantu yankaka ya yinza, kaka mutindu dibuundu me kuma bubu yayi.

65 Kilumbu mosi, Israël, ntangu ba bandaka, ba zolaka kuvwanda na ntinu na zulu ya bawu. Samuel tubaka na bawu, profete yina ba fidisaka na bawu, yandi tubaka, “Ntangu yayi mu me tubaka na beno ntete kima mosi na Nkumbu ya Mfumu mpe yina me salamaka ve?”

Bawu tubaka, “Ve, nge me salaka yawu ve.”

66 “Keti mu me lombaka beno na kupesa munu madia mpe mbongo, mbongo ya beno, mpe, samu munu kuzinga na yawu?”

67 “Ve, nge me salaka yawu ve. Nge me tubaka na beto kima mosi ve, Samuel, yina me salamaka ve. Mpe nge me lombaka beto mbongo ata fioti ve, samu na kuzinga. Kasi, tala, beto ke zola ntinu, na mutindu nionso.”

68 Nzambi tubaka na Samuel, “Bika bawu kuzwa yandi. Ba me losa nge ve; ba me losa Munu.”

69 Israël kumaka kaka mutindu yayi. Ba vwandaka zola diaka ve baprofete ya Nzambi. Ba vwandaka ve na nsatu ya bawu. Mpe kana mosi ke kwisa, mpe ke nata bawu na Ndinga, mpe ke meka na kuvutula bawu na Ndinga, ba ke losa Yawu. Ba ke salaka yawu ntangu nionso, ntangu bawu kele na kati ya kubeba ya mutindu yayi.

70 Ntangu yinza mpe dibuundu ke vukana kintwadi, na yina ba ke zola ve kima mosi ya kimpeve. Ba ke zola ve MUTINDU ME TUBA MFUMU. Ba ke zola yina ba me zola. Ba ke zola yinza, mpe samu na kutuba ti ba kele Baklisto; mpe ba ke zinga na yinza, mpe ba ke zinga kintwadi na yinza, mpe ba ke zinga mutindu yinza, mpe ba ke tatamana na kutubaka ti ba kele Baklisto. Beno zaba, diambu ya yawu kele, ya kele kuzimbana ya

kimpeve. Yina kele kaka kieleka. Ba me zaba ve nani bawu kele. Ba me zimbana yina ba lendaka kusala.

⁷¹ Kana mosi lendaka kwisa bubu yayi, mutindu yina, ba ke losa yandi kaka mutindu mosi. Ba vwandaka me simbama mingi na kimbevo yayi, mpe mutindu mosi bubu yayi. Ba lendaka ve kukitalisa bawu mosi na bima ya kimpeve, ata fioti, samu ti ba zolaka yawu ve. Ndinga, Nsangu ya mbote, ba vwandaka zola Yawu ve. Kimbevo ya disumu simbaka bawu, mpe ba vwandaka zola yawu.

⁷² Disumu kele kitoko na ntima yina me sobaka ve. Ya ke monana mbote na mpeve yina me sobaka ve, kasi ya kele nzila ya lufwa. Ya ke na kima mosi ve me bikala kasi lufwa. “Lufutu ya disumu kele lufwa,” mpe beno ke kuzwa lufutu yina. Beno ke kuna mupepe, mpe beno ke buka kitembo.

⁷³ Bidimbu ya kimpeve mpe malongi ya munati nsangu yina Nzambi me tuba, vwandaka bangisa bawu ata fioti ve. Bakento vwandaka kuseka bawu, mpe vwandaka kutuba, “Mu fwana ve kukwenda kuwa bima ya mutindu yina.” Yawu yina ke na kusalama diaka! Yinki ya kele? Kuzimbana ya kimpeve, ya kieleka yawu yina. Bawu zimbana ti Nzambi mpe Ndinga ya Yandi kele mosi, mpe Yandi lendaka ve kusoba Yawu.

⁷⁴ Kana profete mosi basikaka na bilumbu yina mpe pesaka kidimbu ya kimpeve, ndinga ya kimpeve, mpe pesaka ndinga ya Nzambi na manima ya yawu, ba vwandaka kaka kuseka Yawu mpe kusawula Yawu.

⁷⁵ Beno me zaba nzonzolo yina ya ntama, “Bazoba ke tambula na basapatu ya bawu ya bansonso kisika Bawanzio ke bangaka na kuniata.” Yawu yina kuzimbana ya kimpeve ke salaka. Ya ke salaka ti bantu kukuma na kisika mosi wapi ba ke vwanda diaka ve na nsatu na kati ya bawu. Ba ke zolaka ve kima yina kele ya kimpeve.

⁷⁶ Beno baka lukutakanu yina kele kieleka ya kimpeve, kisika Mpeve-Santu ke belusa bambevo mpe ke swasikisa mabanza yina kele na kati ya ntima, mpe beno tula yawu na kati-kati ya mabuundu nionso, lukutakanu ya nene na stade, mpe beno tala yina ke salama. Na mwa minuti fioti, bantu nionso ke telama mpe ke kwenda. Ba ke na kima ve ya kusala na yawu. Ba ke vwanda ve na kima ya kusala na yawu. Ba ke kuwa nsamunu mosi ya bantu ya mayele.

⁷⁷ Kasi ntangu ya ke kuma na Ngolo ya Yesu Klisto, mpe mvumbukulu ya Yandi, mpe Mpeve-Santu, ba ke zola ve kuvwanda na kima ya kusala na Yawu, samu ya ke fundisa bawu. Ya ke yoka bawu na kima yina ba zolaka kuzaba. Kitumbu mosi ve, ya kieleka, kele kitoko na nsungi ya yawu. Kasi, yina, kana beno bika yawu, ya—ya ke basisa bambuma ya kubalula ntima. Na yina beto ke mona ti, ntangu kuzimbana yayi ya kimpeve ke simba bantu, na yina ba ke—ba ke kuma na kisika mosi ya mpasi.

Ntangu yayi beto ke mona mutindu mosi ntangu yayi. Ntangu yayi mu ke zola ku . . .

⁷⁸ Beno fwana kuzabana. Kisika mosi, beno fwana kutalisa. Luzingu ya beno ke talisa, na nkokila yayi, kisika beno kele. Beno me talisama kati na Klisto to na nganda ya Klisto. Beno kele ve kikati-kati. ya ke vwandaka ve na muntu me lawuka malafu mpe ya kuvedila. Ya ke vwandaka ve na ndeke ya ndombe mpe mpembe. Beno me vulukaka to beno me vulukaka ve. Beno kele santu to nsumuki, mosi to yankaka, mpe nkadulu ya beno na ntuala ya Ndinga ya Nzambi ke talisa kieleka kisika beno me telama. Ya kieleka!

⁷⁹ Ndinga ya Nzambi, me siamisa, me talisa ti mbotika ya Mpeve-Santu kele mutindu mosi ya vwandaka na Kilumbu ya Pentecote to na konso ntangu yina. Mpe Yesu Klisto kele mutindu mosi mazono, bubu yayi, mpe kukonda nsuka. Mpe nkadulu ya beno na ntuala ya Yawu ke talisa kana beno kele na kuzimbana ya kimpeve, to ve. Ya kieleka. Ata ti beno kele diacre, to ata ti beno kele mulongi, ya ke sala ve . . . Yinga, ya ke simbaka bawu, mpe. Na yina beto ke mona ti, ya ke sambukilaka mpe ya ke bulaka bisika nionso. Beno tala ntangu yayi.

⁸⁰ Ntangu yayi, samu na kuvwanda Américain. Samu na kuvwanda Américain, mu fwana kukitalisa na yinsi ya munu. Beno kuwa na bukebi ntangu yayi. Samu na kuvwanda Américain, ntangu mu me butuka awa na kati ya yinsi yayi, mu me kuma mwisi-ntoto, mpe mu me kukitalisa na yinsi yayi. Nionso yina yawu kele, mu kele. Nionso yina ya vwandaka, mu kele. Na yina mu me kukitalisa mutindu Américain, na yina mu fwana kubaka nsoni ya yawu nionso, nkembo ya yawu nionso. Nionso yina yawu kele, mu kele, samu mu me kukitalisa na yawu. Amen. Mu ke zola ti beno simba yawu. Mu me kukitalisa mutindu mwisi-ntoto ya Amérique, na yina nionso yina ya vwandaka, mu kele. Nionso ya kele, mu kele. Mu fwana vwanda kitini ya yawu. Mu fwana . . . kana mu kele mwisi-ntoto ya Amérique, mu kele kitini ya Amérique. Mpe nionso yina yawu kele, mu kele.

⁸¹ Mu fwana ata fioti ve kuzimbana yayi. Kana mu ke zola kuvwanda mwisi-ntoto ya Amérique, mu fwana bambuka moyo ti mu kele yina yinsi ya munu kele, na yina mu me kukitalisa na yinsi ya munu. Kuzimba na yawu, to—to . . . Kunwana samu na yawu, to kufwa samu na yawu, to kusimbisa nionso yina ya ke simbisaka, mu fwana kusimbisa yawu. Yina yinsi ya munu kele, mu kele. Yina ya ke simbisa, mu ke simbisa yawu. Samu na kuvwanda Américain ya kieleka, mu ke kubama na kufwa samu na yawu, kunwana samu na yawu, kusimbisa yawu, kusala nionso yina kele. Mu kele kitini ya yawu. Beno lendaka ve kusawula yawu kukondwa kusawula munu. Ntangu beno ke tuba yimbi samu na yawu, beno ke tuba yimbi samu na munu, samu mu kele Américain. Yimbi yina ba ke tuba samu na beno,

mutindu Américain, mpe yimbi yina ba ke tuba samu na yinsi yayi, ba ke tuba yimbi ya beno, samu beno kele kitini ya yawu. Beno zimbana yawu ata fioti ve; ntangu beno ke zimbana yawu, na yina beno kele na kuzimbana, ya kieleka.

⁸² Mpe, beno bambuka moyo, beno ke vwanda ve mwisi-ntoto ya Amérique ntangu beno lendaka ve kuvwanda kitini ya yawu. Beno fwana vwanda mutindu yina. Yina Américain kele, beno fwana vwanda mutindu yina. Mu fwana vwanda mosi ya yawu. Yayi kele yinsi ya munu, mu fwana vwanda kitini ya yawu. Yina yawu kele, mu kele. Beno me mona, yina ya vwandaka, mu kele. Mu ke kipe ve yina ya vwandaka, mu kele kaka yina ya vwandaka.

⁸³ Samu na kuvwanda Américain, mu tulukaka na Plymouth Rock, na yandi, na bankooko. Mu salaka yawu; mu kele kitini ya yawu. Mu mataka na mpunda na Paul Revere, samu na kukebisa yandi na kigonsa. Kana mu kele mwisi-ntoto ya kieleka ya Amérique, mu tulukaka na Plymouth Rock. Mu mataka na mpunda na Paul Revere, samu na kukebisa yandi na kigonsa ya yandi. Beno me zaba yina mu zola kutuba na ntangu yayi?

⁸⁴ Mu zabukaka na galasi ya Delaware, na George Washington, na basoda ya yandi yina vwanadaka makulu mwashi. Mu vwandaka kuna, samu mu me kukitalisa na yinsi yayi. Yina ya salaka kuna vwandaka kitini ya munu; yina mu ke sala ntangu yayi kele kitini ya yandi. Mu me kukitalisa na Washington, na Delaware.

⁸⁵ Mu telemaka kuna na Stonewall Jackson, ntangu basiansi ya lunungu vwandaka fioti samu na yandi, mpe ba yufulaka, “Wapi mutindu nge lendaka telama mutindu kibaka ya matadi ntangu basiansi ya lunungu kele fioti samu na nge?” Mwa bakala yayi ya fioti ya madidi na meso ya bleu bulaka dikulu na ntoto, yandi tubaka, “Mu ke kunwa masa ata fioti ve tii kuna mu ke yutula matondo na Nzambi ya Mazulu samu na yawu.” Mu fwana kutelama na yandi mutindu kibaka ya matadi. Mu telemaka kuna na Stonewall Jackson. Samu na kuvwanda Américain, mu me kukitalisa na yandi mpe kisika yandi me telama. Kuzabuka Delaware! Kunwana bitumba!

⁸⁶ Mu telemisaka dalapo. Mu vwandaka na bawu ntangu ba telemisaka dalapo na Guam. Na manima ya mafunda ya basoba ya ba-Américain pesaka luzingu ya bawu, mpe ntangu kimvuka yayi kumaka kuna mpe bandaka na kutelemisa dalapo, mu talisamaka na kutelemisa ya dalapo yina; mosi na mosi ya beto vwandaka kuna. Bisi-ntoto nionso ya Amérique talisamaka na dalapo yina vwandaka pepa na Guam. Ntangu mu kuwaka ti ba me telemisa dalapo yina na zulu, masa ya meso kulumukaka na matama ya munu. Yina vwandaka munu. Yina vwandaka beno. Ya vwandaka beto nionso, ntangu beto talisamaka kuna na yawu.

⁸⁷ Nionso yina ya kele, mu kele. Nkembo ya yawu nionso kele nkembo ya munu. Nsoni ya yawu nionso kele nsoni ya munu. Kana ya salaka bima ya nsoni, na yina mu zolaka kutala . . . kubaka nsoni ya yawu. Kana yandi kuzwaka nkembo, mu kuzwaka nkembo na yandi, samu mu me kukitalisa na yandi. Ntangu yayi, samu na kukitalisa, Américain fwana kutelama samu na nsoni nionso ya Amérique, nkembo nionso ya Amérique, nionso yina ya vwandaka. Nionso yina ya kele, to yina ya ke vwannda, beno me kukitalisa na yawu.

⁸⁸ Ntangu yayi, samu na kuvwanda Muklisto ya kieleka, beno fwana vwannda mutindu mosi. Beto zola ve kuzimbana yawu. Nionso yina Yandi vwanndaka, mu me kukitalisa na Yandi. Mu me kukitalisa na Yandi.

⁸⁹ Beno tala, mpe Yandi kele na kati ya munu, mu kele na kati ya Yandi. Beno tala, na yina, Muklisto nionso yina kele Muklisto—Muklisto ya kisina ya kieleka, vwanndaka na Yandi, “Ntangu bambwetete ya suka vwanndaka yimbila kintwadi mpe bana ya Nzambi vwanndaka boka na kiese, na ntwala yinza kusalama.” Beto kukitalisaka na bisika ya ke kufwaka ve na Nzambi, ba-million kumi na ntwala yinza kusalama. Mu vwanndaka kuna na Yandi. Kana mu kele na Luzingu ya Kukonda nsuka, mu vwanndaka na Yandi. Mu talisamaka na Yandi, “Ntangu bambwetete ya suka vwanndaka yimbila kintwadi mpe bana ya Nzambi vwanndaka boka na kiese.”

⁹⁰ Mu vwanndaka na Yandi ntangu Yandi bokilaka Abraham na bamvula ma—makumi sambwadi na tanu, mpe kento ya yandi vwanndaka na bamvula makumi sambanu na tanu, mpe ba tubaka na yandi ti ba ke kuzwa bébé. Mu vwanndaka na yandi ntangu yandi kangamaka na MUTINDU ME TUBA MFUMU, “Mu ke kuzwa bébé.” Mu telemaka na yandi. Baklisto yankaka nionso telemaka na yandi. Mu vwanndaka na yandi ntangu bampukumunu ya yandi kwisaka. Mu vwanndaka na yandi ntangu yandi kwendaka na zulu ya mongo, samu na kukaba Isaac. Mu vwanndaka na yandi ntangu mwana-dimeme basikaka.

⁹¹ Mu vwanndaka na Joseph ntangu ba losaka yandi na bampangi ya yandi, samu yandi vwanndaka muntu ya kimpeve mpe bayankaka vwanndaka ya kimuntu. Mu vwanndaka na yandi ntangu yandi zabaka nsoni yina yandi kuzwaka pene-pene ya bampangi ya yandi. Yina yandi vwanndaka, mu kele. Yina mu kele, yandi vwanndaka. “Samu beto nionso kele mosi kati na Klisto Yesu.” Mu vwanndaka na Joseph na caverne ya yandi, na ntoni ya yandi. Mu vwanndaka na yandi ntangu yandi kumaka na diboko ya kibakala ya Pharaon. Beno me kukitalisa na yandi.

⁹² Mu vwanndaka na Jacob na nkokila yina ntangu yandi nwanaka mpimpa ya muvimba na Wanzio. Mu nwanaka, munu mosi. Mu me zaba yina yandi kutanaka na yawu. Na yina mu

nwanaka na Jacob na ntangu yina yandi nwanaka, samu mu kele mpangi ya yandi ya bakala.

⁹³ Mu vwandaka na Moise ntangu yandi kwendaka kuna na Egypte. Mu vwandaka na Moise na mulaka ya tiya. Kana beno kele Muklisto, beno ke kukitalisa na bantu yayi ya Biblia. Beno zimbana yawu ve! Mu vwandaka na Moise ntangu bantu nionso mangaka yandi. Mu vwandaka na Moise ntangu yandi zabukaka Mubu ya Mbwaki. Ntangu yandi telemisaka diboko ya yandi mpe yandi vandaka na kutambula, mpe Mubu ya Mbwaki zibukaka, mu talisamaka na Klisto na ntangu yina, mpe mu vwandaka na Moise na ngungu yina.

⁹⁴ Nionso yina Baklisto vwandaka, nionso yina bakwikidi vwandaka, konso mukwikidi ntangu yayi me talisama na muntu yina. Nionso yina ya kele, beno fwana kukitalisa na yawu. Beno zimbana yawu ve. Ntangu beno ke zimbana, beno me kuzwa kuzimbana ya kimpeve; beno me zimbana nani beno kele.

⁹⁵ Ntangu yayi me kukitalisa na yandi, na Moise, ntangu yandi zabukaka mubu.

⁹⁶ Mu vwandaka na Elie na bilumbu ya Achab, ntangu ba zolaka kusala nsodolo nani ba ke sadila, Nzambi to Balaam. Beto vwandaka na yandi na zulu ya Mongo ya Carmel, ntangu yandi zolaka kusala nsodolo yayi, samu beto me kukitalisa na kati ya Nzutu ya Nzambi yina yandi kukitalisaka. Na yina kana beto me kukitalisa na kati ya Nzutu yina, na yina beto fwana bambuka moyo ti beto vwandaka kuna na yandi. Ya kieleka.

⁹⁷ Ntangu yayi, mu vwandaka na David, ntangu ba losaka yandi na bampangi ya yandi. Mu vwandaka na David; beno vwandaka, mpe, kana beno kele Muklisto. Beno fwana kukitalisa na kulosama ya yandi.

⁹⁸ Mu vwandaka na bana ya ba-Hebreux, na dibulu ya tiya, ntangu tiya lendaka ve kuyoka bawu samu na Mvwandulu ya Muntu ya yiya.

⁹⁹ Mu vwandaka na Daniel, na dibulu ya bankosi. Mu talisamaka kuna na kati, ntangu Wanzio ya Mfumu talisamaka na yandi kuna na kati.

¹⁰⁰ Mu vwandaka ya kieleka na Yandi na Calvaire. Mu fwana kukitalisa na Yandi na Calvaire. Mu fwana vwanda kuna, ti, mu talisamaka kaka ve na Yandi na Calvaire, kasi mu kufwaka na Yandi na Calvaire. Muklisto nionso fwana kufwa na Yandi na Calvaire. Kana beno ke kufwa ve na Yandi na Calvaire, beno lendaka ve kuvwanda na kati ya bantu ya Yandi. Mu vwandaka kuna ntangu Yandi kufwaka. Mu kufwaka na Yandi. Na manima mu vwandaka na Yandi ntangu Yandi vumbukaka na lufwa. Mu basikaka na Yandi na suka ya Paki, na mvumbukulu. Nionso yina Yandi salaka, mu vwandaka kaka kuna na Yandi; konso mukwikidi vwandaka mutindu mosi.

¹⁰¹ Mpe ntangu yayi mu me vwanda na Yandi na Bisika ya Mazulu kati na Klisto Yesu, na bangolo nionso ya difelo me nungama, kati na Yandi. Mukwikidi nionso ya Muklisto me vwanda mutindu mosi, samu beno fwana kukitalisa.

¹⁰² Ntangu yayi mu me kuma, na bilumbu yayi ya nsuka, na Baklisto mingi ke kwikila, yina me talisama na ministere ya Yandi. “Yandi kele mutindu mosi mazono, bubu yayi, mpe kukonda nsuka.” Mu me kuma, na kilumbu yayi, ya kutalisama na ministere ya Yandi. Beno me kuma mutindu yina, ke kwikila yawu, ke tambula na yawu? Beno tala, bisalu yina Yandi salaka, Yandi tubaka ti mukwikidi ke sala kima mosi. “Bisalu yina Mu ke sala beno mpe ke sala yawu.” Na yina beno lendaka kukitalisa na Yandi? Na yina ntangu nsoni ke kwisa na Ndinga, beno lendaka kundima nsoni mutindu Yandi salaka, beno me mona, kukitalisa na Yandi? Mu kukitalisaka na Yandi.

¹⁰³ Mu vwandaka na Yandi na Kilumbu ya Pentecote. Mu vwandaka na bilandi kuna na zulu, mu talisamaka na bawu na mbotika ya Mpeve-Santu.

¹⁰⁴ Mu ke kukiyufula kana dibuundu kele ve na kuzimbana mingi ti ba lendaka ve, bayankaka na kati ya bawu, ba ke kwikila ve ti ya kele na kima mosi mutindu Mpeve-Santu. Beno me mona kisika dibuundu me kuma? Kimbevo ya nene ya kuzimbana! Beno me mona, ba me zimbana ti ya vwandaka Yesu Klisto kuna. Ba me zimbana yina Yesu Klisto vwandaka. Ba me zimbana. Ba banzaka ti Yandi vwandaka kaka muntu ya misiku, to profete, to muntu mosi ya mbote. Ba me zimbana ti Yandi vwandaka Nzambi. Ba me zimbana ti Yandi kele mutindu mosi mazono, bubu yayi, mpe kukonda nsuka. Mpe dibuundu kele na kimbevo ya nene ya kuzimbana ya kimpeve. Ba me zimbana bima yayi nionso. Ba ke bakula Yawu diaka ve.

¹⁰⁵ Beto fwana vwanda na bilandi na Pentecote, kukitalisa na bawu. Mu talisamaka na dilongi ya Pierre na Kilumbu ya Pentecote, na Actes kapu ya 2. Mu kuwaka yina yandi tubaka. Mu ke kwikila yina yandi tubaka. Mu ke tumama na yina yandi tubaka. Ntangu yayi mu me kukitalisa na kima yina mosi.

¹⁰⁶ Beno zimbana ve kuzimbana ya kimpeve. Kana ve, beno ke, beno ke kukitalisa na kima yankaka. Beno kangama na Ndinga yayi!

¹⁰⁷ Beto vwandaka na Dibuundu ntangu ba tumaka yawu na Yesu Klisto, na Actes, kapu ya 16. “Beni kwenda na yinza ya muvimba, samu na kumwangisa Nsangu ya mbote na konso kivangu.” Mu ke zola kutalisama kuna, “Na yinza ya muvimba, na konso kivangu.” “Bidimbu yayi ke landa bayina ke kwikila,” mu lendaka kukitalisa na yawu.

¹⁰⁸ Mbote, ntangu yayi, beno me kukitalisa na yawu, to beno kele na kuzimbana ya kimpeve, beno ke mona ti beno ke kwikila ve ti bidimbu yayi ke landa bakwikidi? Beno me mona, kana

beno ke kwikila yawu ve, na yina beno kele na kuzimbana ya kimpeve, beno me mona, beno me zimbana ti Nzambi silaka yawu. Yandi tubaka, “Bidimbu yayi ke landa bayina ke kwikila.” Beno zimbana yawu ve. Beno lendaka ve kuzimbana yawu mpe kuvwanda Muklisto. Beno fwana kukitalisa na yawu.

¹⁰⁹ Beno fwana kukitalisa na Santu Jean kapu ya 14, nzila ya 12. “Yandi yina ke kwikila na Munu, bisalu yayi Mu ke sala yandi mpe ke sala yawu.” Beno zimbana yawu ve. Kana beno zimbana yawu, na yina beno kele na kuzimbana ya kimpeve. Beno me zimbana nani beno kele. Beno me zimbana yina kimbangi ya beno zolaka kutuba.

¹¹⁰ Wapi mutindu, Yandi tubaka, “Kana beno ke zinga na kati ya Munu, mpe Ndinga ya Munu ke zinga na kati ya beno, beno lenda lomba yina beno ke zola mpe beno ke kuzwa yawu”? Beno me kukitalisa kuna, samu na kukwikila ti yina kele Kieleka? Marc 11, ntangu Yandi tubaka, “Kana beno tuba na mongo yayi, ‘katuka awa,’ mpe beno sala ntembe ve na kati ya ntima ya beno, kasi beno kwikila ti yina beno me tuba ke salama, beno lenda kuzwa yina beno me tuba.” Beno lenda kukitalisa kuna, samu na kukwikila ti yina kele Kieleka? Kana ya ke mutindu yina ve, na yina beno kele na kuzimbana ya kimpeve.

¹¹¹ Mpe—mpe beno me zimbana, beno me zimbisa balance ya beno ya Buklisto. Beno lenda ve kutuba kisika beno kele. Beno ke tuba, “Mu kele Methodiste. Mu kele Baptiste. Yawu yina mu me zaba samu na yawu. Mu kele Pentecotiste. Mu kele *yayi, yina, to yankaka*.” Beno sala keba! Yina zolaka kutuba ti bidimbu ya kimbevo ke monana na zulu ya beno, ti beno kele na kuzimbana ya kimpeve.

¹¹² Beno ke tuba, “Mbote, Mpangi Branham, mu—mu ke kwikila *yayi*, mpe mu—mu ke kwikila na mpasi. . .” Ntangu yayi beno vingila kaka fioti. Kana Nzambi silaka na kusala bima yayi, mpe tubaka ti ya ke vwanda na bilumbu yayi ya nsuka, mpe credo ya beno ke nata beno ntama na yawu, yina kele kidimbu ya mbote mu lendaka mona ti kidimbu ya kimbevo kele na zulu ya beno. Ya kele kuzimbana ya kimpeve. Beno me zimbana na kukitalisa na Ndinga.

¹¹³ Beno ke tuba, “Mu ke kwikila ve ti bambevo ke beluka.” Beno kele na kuzimbana ya kimpeve.

¹¹⁴ Beno ke tuba, “Mu ke kwikila ve na mbotika ya Mpeve-Santu.” Kuzimbana ya kimpeve!

¹¹⁵ Beno ke tuba, “Mu—mu ke kwikila ve ti Nzambi silaka na kusala bima yayi na bilumbu yayi ya nsuka.” Na yina beno ke kuwa credo mosi, to dilongi mosi, na kisika ya Biblia. Beno kele na kuzimbana ya kimpeve. Beno me zaba ve kisika beno kele na ntangu yina. Beno ke tuba ti beno kele, “Muklisto,” mpe beno ke manga Ndinga. Yina ke vutula beno diaka na kuzimbana ya kimpeve, beno me mona, beno me zaba ve kisika beno me telama.

Beno kele na kuzimbana ya kimpeve. Beno lenda ve kukitalisa beno mosi na Masonuku.

¹¹⁶ Beno fwana vwanda na bilandi. Beno fwana vwanda na Masonuku nionso, na ntangu ba me tuma Dibuundu. Kasi, ntangu yayi, ntangu ba me tuma Dibuundu, “Beno kwenda na yinza ya muvimba mpe beno longi Nsangu ya mbote; bidimbu yayi ke landa bayina ke kwikila,” yayi kele lutumu ya yandi. Ntangu yayi ba me . . . Yina vwandaka lutumu.

¹¹⁷ Kasi ba me kuzwa mpasi ya nene ya kuzimbana yayi ya kimpeve, kaka mutindu Eve simbamaka na . . . yandi simbamaka, na kati ya disamba, kilumbu mosi. Ntangu yayi yandi kele mutindu Israël, ya kele na mpasi ya kimbevo ya mutindu yayi, mpasi yina me katuka na madia ya seminere yina ke pesa beno kuzimbana ya kimpeve. Kundima madia ya seminere, mpe beno ke kuzwa mpasi, na yina, kima ya ntete beno zaba, beno ke kuzwa kuzimbana ya nene. Beno ke kwikila ve yina Biblia ke tuba.

¹¹⁸ Yawu yina diambu na dibuundu bubu yayi. Yawu yina ke sala ti beto lendaka ve kuvwanda na reveil bubu yayi. Yawu yina diambu na bantu bubu yayi. Ba me fulusa bawu na bima ya mutindu na mutindu, mpe na ba-isme nionso yina lendaka basika, ti ba lendaka ve kuzaba yina kele mbote mpe yimbi. Ya kieleka. Yandi lendaka ve kubambuka moyo na Mfumu ya yandi. Yandi lendaka ve kubambuka moyo na Ndinga ya Yandi. Yandi lendaka ve kubambuka moyo na nsilulu.

¹¹⁹ Yawu yina vwandaka diambu na Israël, ntangu Yesu kotaka na kisalu. Ba lendaka ve kubambuka moyo, ti, “Mwense ke kuzwa kivumu.” Ba lendaka ve kubambuka moyo ti Moise tubaka, “Mfumu Nzambi ya beno ke telemisa Profete mosi mutindu Munu.” Ba vwandaka na kuzimbana ya kimpeve.

¹²⁰ Ya kieleka yawu yina dibuundu kele na yawu bubu yayi. Yandi tubaka, “Ya ke salama ti na bilumbu ya nsuka,” ti bima yayi ke salama, ti beto ke mona yawu ke salama, mpe dibuundu ke vwanda kaka kuna mutindu yandi me kufwa. Yinki yina? Kuzimbana ya kimpeve. Beto ke kukibokila ba-Pentecotiste, mpe beto lenda ve kukitalisa, mpe beno lenda ve kukitalisa beto mosi na Ndinga ntangu ba me longi Yawu na ngolo ya mvumbukulu ya Klisto; mpe Yandi kele na kati ya beto, samu na kusiamisa yawu, mpe kusala kieleka yina Yandi tubaka Yawu ke sala. Na yina, beno sala keba, systeme ya denomination ya beto me nata beto na kuzimbana ya kimpeve. Beno kele na kimbevo ya yawu. Beto zaba ve kisika beto kele. Ba ke nata ba-papié ya dibuundu *yayi* na dibuundu *yankaka*, mpe dibuundu *yayi*, mpe isme *yayi* mpe isme *yina*. Beno me mona?

¹²¹ Yina beto kele na yawu nsatu, diaka, kele Amos yankaka kukota na kisalu, na MUTINDU ME TUBA MFUMU. Beto ke ndima yandi? Beno ke sala kaka mutindu bawu salaka. Ba

ndimaka yandi ata fioti ve. Ba ke ndimba yandi ve bubu yayi. Ya kele na mpasi, ti, ba lendaka kukota kisika mosi samu na kulonga. Ntangu yayi, yina kele kieleka, samu dibuundu kele na kimbevo yayi ya kuzimbana ya kimpeve.

¹²² Ntangu yayi, samu na yinki? Nzambi silaka na bilumbu yayi ya nsuka, “Ntangu Mwana ya muntu ke monisama,” landila Luc, kapu ya 17, “kidimbu yina monanaka na Sodome, ke monana diaka.” Mpe bantu ke mona yawu, mpe bayankaka ke kwikila yawu ve. Ba ke banza ti ya kele kutanga mabanza. Ba ke banza ti ya kele mpeve ya yimbi. Yinki ya kele? Ba kele na kimbevo ya kuzimbana ya kimpeve. Ya kele kieleka. Ba lendaka ve kubakula Mfumu. “Yesu Klisto kele mutindu mosi mazono, bubu yayi, mpe kukonda nsuka.” Yina Yandi vwandaka na ntangu yina, Yandi kele na ntangu yayi.

¹²³ Kasi, yinki me salama, beto lendaka ve kukitalisa beto mosi na Ndinga. Samu na yinki? Yandi, yandi me zaba ve kana yandi kele club to kana yandi kele dibuundu. Yandi ke zola ve ba bokila yandi club, mpe ba lendaka ve kubokila yandi dibuundu; samu, samu ba bokilaka yandi dibuundu, yandi fwana kukitalisa na Klisto. Yina ke pesa yandi kuzimbana ya kimpeve. Mpe yandi ke zola ve ba bokila yandi club. Na yina ya kele ve dibuundu ya Pentecote, dibuundu ya ba-Methodiste, dibuundu ya ba-Baptiste; ya kele club ya ba-Pentecotiste, club ya ba-Methodiste, mpe club ya ba-Baptiste, samu ya lendaka ve kukitalisa na Ndinga. Mpe ntangu Ndinga me monisama, ba ke kwikila Yawu kaka ve. Ya kele kimbevo, kimbevo ya kimpeve. Ba lendaka ve kukitalisa bawu mosi; ba me zaba ve kisika bawu kele. Ya kieleka.

¹²⁴ Ya kele kaka ya kieleka mutindu kuvukisa bankuna ya kima mosi. Mutindu mu ke tubaka yawu mbala mingi, “Mosi ya bivangu ya zoba mu me monaka ntete ve kele mulet.” Beno me mona, yandi kele hybride. Beno me mona, mama ya yandi vwandaka mpunda ya kento, tata ya yandi vwandaka mbuluku, mpe yandi me zaba ve kisika yandi kele. Mpe kima ya ntete beno zaba, beno—beno—beno—beno lendaka kuvukisa yandi na kima yankaka mpe beno ke kuzwa mbuluku, na yina . . . to beno ke kuzwa mulet, kasi mulet lendaka ve kubuta diaka. Beno me mona, yandi lendaka ve. Beno lendaka ve kulonga yandi kima mosi. Yandi kele na yintu matadi. Beno lendaka ve kutuba na yandi kima mosi. . . Yandi ke pikama kuna na makutu ya yandi ya nene ya yinda. Mpe yandi ke vingila tii kilumbu ya kulutula yinda ya luzingu ya yandi kukwisa, kaka na ntuala yandi kufwa, samu na kubula beno dikulu. Ya kele kieleka. Yandi ke vingila ntangu nionso ntangu ya mbote, samu na kunwanisa beno, kana yandi lendaka kusala yawu.

¹²⁵ Mpe yina bambukaka munu Baklisto mingi ya nkumbu ya hybribe. Ba me vukisa dibuundu na kima yankaka ti ba

me kuzwa kimbevo ya kuzimbana ya kimpeve. Ba lendaka ve kubuta diaka.

¹²⁶ Ba ke tubaka samu na disangu ya hybride. Disangu ya hybride kele kima mosi ve. Ya kele kima mosi ya kulutila yimbi yina beno ke tula na yinwa ya beno, nionso yina kele hybride. Yawu yina beno fwana kubaka mwa bayinti yayi ba ke kunaka na ntwala ya yinzo, bima yayi ya hybride, mpe kutula yawu mupepe mpe kuyidika yawu mpe kubondila yawu. Samu na yinki? Samu ba lendaka ve kukikeba na baniamama.

¹²⁷ Kasi yina ya kisina, ya kieleka, beno lendaka ve kumwangisa désinfectant na zulu ya yawu. Yandi kele na Ngolo na kati ya yawu, samu na kukeba yawu na baniamama. Yawu yina ya ke sala samu na kukeba baniamama ya kukondwa lukwikilu na muntu ya kieleka ya kisina yina me fuluka na Mpeve.

¹²⁸ Beno baka mulet ya ntama, mpe beno tuba na yandi, beno tuba, “Tala, ntwenia, mu ke zola ti nge sala *yayi, yina.*”

¹²⁹ Yandi pikama kuna, “Hone! Hone! Hone!” Yandi ke ningisa makutu ya yandi ya nene. Mu me monaka Baklisto mingi ke sala kaka mutindu yina, bayina ya nkumbu.

¹³⁰ Beno ke tuba, “Yesu Klisto kele mutindu mosi mazono, mpe kukonda nsuka. Bidimbu yayi ke landa bayina ke kwikila.”

¹³¹ “Hone? Mu ke kwikila ti bilumbu ya bimangu me luta. Hone? Hone? Hone?” Beno me mona, yandi me zaba ve yina yandi ke kwikila. Yandi me zaba kima mosi ve. Yandi me zaba ve kisika yandi me katuka; yandi me zaba ve kisika yandi ke kwenda. Yandi kele na kuzimbana ya mpunda. Yandi me zaba ve kisika yandi me katuka, mpe yandi lenda ve kukwenda ntama mingi.

¹³² Kasi mu ke zolaka yina ya kisina ya kieleka. Oh, ya ke vwandaka na lembami. Beno lendaka tuba na yandi. Yandi me zaba nani kele tata ya yandi, nani kele mama ya yandi, nani kele nkooko ya yandi ya bakala mpe nkooko ya yandi ya kento. Yandi ke na mikanda yina ke talisa ti yandi kele ya kieleka mpe kisika yandi me katuka.

¹³³ Mpe mu ke zolaka Muklisto yina ya kieleka, yandi lendaka kwenda tii na kilumbu ya Pentecote na Ndinga ya Nzambi, mpe kukitalisa kuna na basantu, ntangu Ngolo ya Mpeve-Santu kwisaka na zulu ya bawu. Yina kele Muklisto ya kieleka. Yandi me zaba kisika yandi me katuka. Yandi me kukitalisa ve na ba-Methodiste, ba-Baptiste, to kima yankaka. Yandi me kukitalisa na Ndinga ya Nzambi. Yandi me zaba kieleka kisika yandi me telama. Menga ya kimfumu ya Tata ya yandi ke tambula na kati ya yandi; Menga ya Yesu Klisto. Yandi me zaba yina Yandi ke sala! Yandi ke kwikila Ndinga nionso. Nzambi ke sala na kati ya yandi mpe ke siamisa yawu na bidimbu yina ke landa mutindu Yandi silaka. Yandi kele na kuzimbana ya kimpeve. Yandi kele ya kisina ya kieleka. Mu ke zolaka yawu.

¹³⁴ Kasi dibuundu bubu yayi kele na kimbevo ya nene ya kuzimbana ya kimpeve. Yandi me zaba ve kisika yandi kele. Yandi me zimbana nionso samu na Yawu, me zimbana bima yayi yina ke salaka yawu Dibuundu.

¹³⁵ Yinki ke salaka beto bamvwama mutindu beto kele? Ya me kuma na Laodicée, na kisika ya bumvwama mutindu Israël vwandaka. Ntangu ya vwandaka mputu mpe ya vwandaka tula kivuvu na Nzambi samu na nionso yawu lendaka sala, nionso yina ya kele na yawu, ya vwandaka tula kivuvu na Nzambi; na yina Nzambi vwandaka na yawu, mpe yawu vwandaka ya kimpeve, mpe vwandaka kwenda na ntuala. Kasi ntangu ya me kuma mvwama, tala yina me salama: ba me tunga bambanza ya bawu, mpe bakento ya bawu me kuma kukondwa bumuntu, babakala ya bawu me pesa yawu muswa, balongi ya bawu me telemisa bibaka, mpe ba me losa baprofete. Mpe beno tala mutindu ba me kuma. Yina me sala yawu kele ti, ba me zimbana kisika masakumunu yina me katuka.

¹³⁶ Mpe beno ba-Methodiste, mpe beno ba-Baptiste, mpe beno ba-Prebytérien! Beno ba-Methodiste lendaka bambuka moyo na John Wesley. Beno ba-Baptiste! Mpe John Smith dilaka samu na mambu ya mpasi ya bantu ti kento ya yandi zolaka twadisa yandi na mesa, meso ya yandi vimbaka, samu yandi dilaka mpe sambilaka mpimpa ya muvimba. Yinki kele diambu?

¹³⁷ John Wesley tubaka ti mosi ya bima ya nene...Mu ke kwikila ti ya vwandaka mosi ya batata ya ntete ya ba-Methodiste tubaka, “Nsoni samu na bana-bakento ya dibuundu ya ba-Methodiste, vwandaka ti bawu bandaka na kukuma mingi na mambu ya yinza, ti ba vwandaka kulwata balupete na misapi.” Yinki yandi ke tuba bubu yayi, na yina ba ke na kulwata bakupé?

¹³⁸ Yinki me salama? Kuzimbana ya kimpeve. Ya kieleka yawu yina, beno me zimbana kisika beno me katuka. Beno kele na bima yayi nionso samu na lutondo, bumbote ya Nzambi me pesa yawu na beno.

¹³⁹ Beno ke banza ti yina kele kima ya ngitukulu? Ya kele kieleka landila Mpeve ya Yesu Klisto, profesu. Na Apocalypse, kapu ya 3, ya me tuba, “Samu nge me tuba, ‘Mu kele mvwama, mu ke na nsatu ya kima ve,’ mpe nge me zaba ve ti nge kele mputu, mpofo, nge ke zinga na kiadi, nge ke zinga na kati ya bampasi, nge kele kinkonga, mpe nge me zaba yawu ve” Beno me mona, ke zaba yawu ve! Yinki yina? Kuzimbana ya kimpeve. Ba me zaba yawu ve.

¹⁴⁰ Mabuundu kele na mbongo ntangu yayi. Ya kele ve na dibuundu, na mpasi, na kati ya yinsi, ya denomination, yina kele na ntalu ya mafuku na mafuku ya ba-dollars. Ba ke tula mafuku na mafuku ya ba-dollars na bayinzo ya nene mpe nionso yina, mpe ba ke longa ti Nkwizulu ya Mfumu me kuma penepene. “‘Mvwama,’ mpe ba ke tuba, ‘Mu ke na nsatu ya kima ve.’”

Bawu kele na balongi me longukaka mingi, ba me zaba théologie kulutila mingi. Mpe bawu kele na bayinzo ya kulutila nene, na bisika ya kulutila kitoko na mbanza. Ba me kuzwa muswa ya kusala nionso yina bawu zola kusala. Na manima yinki ba me sala? Ba me kuzwa kuzimbana ya kimpeve ti ba me zimbana ti ya vwandaka Nzambi yina salaka yawu samu na bawu, kaka mutindu Israël.

¹⁴¹ Mpe Biblia pesaka profesu, Yesu Klisto fidisaka wanzio ya Yandi na Jean mpe tubaka, nsungi yayi ya nsuka ya dibuundu ke vwanda na kuzimbana ya kimpeve. Ba vwandaka “zinga na kiadi,” beno bambuka moyo. Ba ke banza ti bawu kele nene. Ba ke banza ti bawu kele na kima mosi. Kasi Yandi tubaka ti ba vwandaka “zinga na kati ya bampasi, ba vwandaka zinga na kiadi, mputu, mpofu, kinkonga, mpe ba vwandaka zaba yawu ve.” Mpe ya kele ve na mutindu ya kutuba na bawu.

¹⁴² Ntangu yayi, kana ya vwandaka na muntu mosi na bala-bala awa, ya kufuluka na nsoni, to kento mosi, kinkonga, na bala-bala, mpofu, ya ke vwanda mawa mingi na kuvwanda mutindu yina. Kasi na ntangu yina kana ba vwandaka na mabanza ya bawu ya mbote, ba vwandaka zaba nani ba vwandaka, ti bawu kele bantu, mpe bawu fwana kulwata bilele; na yina, beno ke kwenda kuna; bawu kele—bawu kele bantu, bawu fwana kukitalisa na bantu; mpe kuna, “ba ke zinga na kiadi, na kati ya bampasi, mpe kinkonga.” Mpe beno ke kwenda na yandi, beno ke tuba, “Mpangi-bakala, nge kele kinkonga.”

¹⁴³ “Ntangu yayi, beno kuwa! Mu kele Docteur *Kingandi!* Kipe mambu ya nge. Mu ke tuba na nge, mu ke vwandaka na kimvuka *Kingandi!* Nge ke na muswa ve, nge exalté yayi, na kutuba na munu kima mosi!” [Kisika ya mpamba na bande—Mu.]

¹⁴⁴ Beno tuba na bawu, “Ya kele yimbi samu na bakala na kusala mutindu yayi, mpe samu na bantu na kusala bima yina ba ke na kusala.”

¹⁴⁵ Mpe ba ke tuba na beno ti mulongi ya bawu kele na mayele mingi. Beno me mona? Yinki yina? Ya kele, ba me zimbana misiku ya Mfumu Yesu. Na yina beno bika Yandi kwisa kusala bidimbu mpe mambu ya ngitukulu yina Yandi tubaka ti Yandi ke sala, bawu ke zola ve kukwikila yawu. Ya kele kuzimbana ya kimpeve. Beno me mona, ba me zimbana! Mpe bawu kele kinkonga, mpe ba me zaba yawu ve, ba ke bakula yawu ve.

¹⁴⁶ Ba ke banza, “Kaka samu mu kele na dibuundu, yawu yina kele mfunu.” Oh, mpangi, yina zola tuba mingi ve samu na Nzambi ti kuvwanda Franc-maçon to kima yankaka, ya konso club yina. Kuvwanda na dibuundu, yina zola tuba kima mosi ve na Nzambi.

¹⁴⁷ Beno fwana vwanda bana-babakala mpe bana-bakento ya Nzambi. Beno fwana butuka na Nzambi, mpe Nzambi kele Ndinga. Ntangu mu me kuma kitini ya tata ya munu, mu me

kuma tata ya munu ya muvimba. Ntangu beno me kuma kitini ya Nzambi, beno me kuma Nzambi, ya muvimba. Ndinga ya Yandi ya muvimba, beno ke kwikila Yawu nionso.

Kuzimbana ya kimpeve!

¹⁴⁸ Yinki ke salama kana beno me zaba ve ti nkumbu ya beno kele yina ya kele? Mpe kana beno kele, beno me katuka na dibuta ya mbote, yina mu ke banza beno kele, kana beno me katuka na dibuta ya bantu ya mbote, mpe yinki ke salama kana beno me zimbana nkumbu ya dibuta ya beno, mpe beno kwenda kisika mosi kuna, beno sala diambu mosi ya yimbi? Ba ke tuba, “Nkumbu ya nge kele ve Jones,” to nionso yina ya kele. “Mbote, mu zaba ve nani mu kele.” Beno me mona? Mbote mingi, beno me mona, yina kele kima ya mpasi mutindu yayi, na kuvwanda na kisika yayi ya mpasi.

¹⁴⁹ Mbote, ya kele kisika yina dibuundu me kuma. Ya zolaka vwanda kutalisama ya Yesu Klisto. Kasi ya me zimbana yawu, samu ya me, ba me kotisa na yandi, ba-credo mpe badenomination, yina ba me ndima na kisika ya Ndinga. “Mpe bawu kele kinkonga, mpofu, na kati ya bampasi, mpe ke zaba yawu ve,” mpe mutindu ya kutuba na bawu kele ve.

¹⁵⁰ Ya lendaka vwanda ti mu ke vwanda diaka ve na Birmingham, kasi yayi kele mbala mosi yina ba ke kuwa yawu. Beno me mona? Beno me mona? Kieleka. Mu kele kaka . . . Mu kele kaka na kiyeka ya kukuna Nkuna. Nzambi ke twadisa Yawu na kisika yina Ya lendaka kukwenda.

¹⁵¹ Ba me zimbana, yinga, ba me zimbana Ndinga ya nsilulu. Ba me zimbana. Israel vwandaka kaka mutindu yina ntangu Yesu kwisaka. Yandi zimbana. Bawu talaka, oh, bawu tubaka ti ba vwandaka kwikila ti Mesiya mosi ke kwisa. Kasi ntangu Mesiya kwisaka mpe kukitalisaka Yandi mosi na nzila ya Ndinga, ba vwandaka na binkulu mingi ti ba salaka ti Ndinga ya Nzambi kusala kisalu ve.

¹⁵² Mpe Yesu silaka, kaka na ntwala nsuka ya ntangu, “Mutindu ya vwandaka na Sodome, ya ke vwanda mutindu mosi.” Mpe ya ke kukitalisa, mpe bantu me fuluka na binkulu ti ba me sala ti nsilulu ya Nzambi kusala kisalu ve, na nzila ya binkulu ya bawu. Kuzimbana ya kimpeve! Kuzimbana ya kimpeve kieleka yawu yina. Beno me mona, ba me zimbana bima yayi.

¹⁵³ “Oh, mu kele ya *yayi*. Mu—mu me sala *yayi*. Mu kinaka na Kimpeve. Mu salaka *yayi*.” Mbote, oh, la la, la la, yina ke na kima ya kusala ve na yawu, ata fioti ve.

¹⁵⁴ Wapi mutindu beno lenda vwanda Muklisto mpe kumanga Ndinga? Beno lenda ve kusala yawu. Nzambi kele Ndinga. Kana Ndinga kele na kati ya beno, beno na Ndinga kele mosi. Nionso yina Ndinga kele, beno kele. Amen. Kana mu ke zinga na nsungi yayi, yina kitini yayi ya Ndinga ba silaka samu na nsungi yayi, mu ke vwanda mutindu yina. Kana mu ke zola kuvwanda

Muklisto, mu ke kukitalisa na nionso yina Biblia ke longaka mpe ke nwaninaka.

¹⁵⁵ Alleluia! Beno ke bokila munu exalté, na mutindu nionso, mpe mu ke kuwa kaka ti mu me kuma na nsatu ya muntu ya nsambulu na ntangu yayi. Yinga, tata.

¹⁵⁶ Mu fwana kukitalisa na nionso yina Biblia me tuba. Mpe Ya kele na bamuswa ya yawu, mpe, kana mu me kuzwa ve kuzimbana ya kimpeve ya bilumbu yayi, mu ke vwanda mpe mu ke kukitalisa na Yawu. Kana mu ke manga Yawu, na yina mu kele na kuzimbana ya kimpeve; kima mosi me salama, mu me ndima credo to dilongi mosi, to dibuundu mosi to kimvuka mosi ya bantu. “Mu lenda ve kusala yawu,” kasi Ndinga ke kwisa mpe ke kukitalisa Yawu mosi.

¹⁵⁷ Yawu yina ba zabaka Yesu ve. “Oh,” bawu tubaka, “mbote, bakala yayi ke santu, mpe nganga-Nzambi ya beto ya santu, santu ya beto *yayi*.”

¹⁵⁸ Mpe Yesu tubaka, “Beno kele ya tata, diabulu, mpe beno ke sala bisalu ya yandi.”

¹⁵⁹ Beno me zaba ti Caïn pesaka munkayulu ya mbote, mpe? Yandi vwandaka ya kuvedila, yandi tungaka autel, yandi fukamaka mpe sambilaka, mpe yandi pesaka munkayulu, mpe sambilaka Nzambi. Mpe kana, Nzambi, yawu yina nionso Nzambi ke lomba na beno, kuvwanda mambele ya dibuundu mosi mpe beno kuvwanda na autel, mpe kufuta mosi ya kumi ya beno mpe kukwenda na dibuundu, mpe kuzinga luzingu ya mbote; kana yawu yina nionso Yandi ke lomba, Yandi vwandaka ve ya kusungama na kufundisa Caïn, samu yandi salaka mutindu mosi. Yinga, tata. Ya kieleka.

¹⁶⁰ Kasi *nsambulu* zola kutuba “vunga,” mpe beno lenda ve kubumbama na nsi ya bisalu ya beno ya mbote. Ya kele kaka na kima mosi Nzambi ke ndima, mpe ya kele Menga ya Yesu Klisto. Yina kele vunga mosi kaka. Na nganda ya Yawu, kana beno ke tuba, “Beno zitisa credo,” kuzimbana ya kimpeve! Yawu yina me salama.

¹⁶¹ Beno tala, ba me zimbana Ndinga. Ba me zimbana Biblia. Ba me zimbana nsilulu. Ba ke meka na kuzinga na kivudi ya yina ba-Methodiste vwandaka, yina ba-Baptiste vwandaka, yina muntu yankaka vwandaka. Yayi kele nsilulu ya kilumbu yayi, mpe Nzambi ke samuna Yawu na nzila ya Ndinga ya Yandi, mpe ke siamisa diaka mpe ke talisa ti Ya kele mutindu yina, mpe ba ke kwikila Yawu kaka ve. Kuzimbana ya kimpeve! Yina kele kieleka. Ya muvimba, ya muvimba bantu ya kimbevo ya kuzimbana, ya kieleka ba ke kwikila Yawu ata fioti ve.

¹⁶² Soda mosi ya yinsi ya France. Ba tubaka na munu mwa disolo mosi; na ntwala beto ke sukisa. Mu vwandaka zaba ve ti ntangu me luta mingi, mpe mu me bikala diaka na ba-page ya kumi ya ba-note awa; mu ke baka yawu na ntangu yankaka. Beno

tala, soda mosi ya yinsi ya France. ba vwandaka na nkonga ya basoda yina katukaka na makesa, mpe ba vwandaka na kimbevo yayi na kuzimbana. Yayi me katuka na shoke, na bitumba. Mpe ba vwandaka na manaka, mpe ba—ba zabisaka ti bantu yina vwandaka kondwa na bankundi ya luzolo lendaka bokila mpe kutala kana ba lendaka kuzaba bana-babakala yayi. Kivuvu vwandaka ve samu na bawu, ya lendaka vwanda ti mosi to zole, na kati ya bawu, ba zabaka. Na manima ba bakaka bayankaka mpe ba zolaka kutula bawu na sanatorium mosi, kisika ba zolaka kuvwanda tii na nsuka ya luzingu ya bawu.

¹⁶³ Ba vwandaka mata na zulu ya mongo, train vwandaka kwenda na ntuala; mpe bawu telemaka na gare mosi, ba bikaka bana-babakala yayi na kubasika mpe kubenda makulu ya bawu. Mpe mikengi kwendaka na zulu ya mongo, samu na kukeba bawu, samu na kimbevo ya kuzimbana, na yina, ba—ba lendaka kukeba bawu.

¹⁶⁴ Na yina ba talaka bakala mosi ya ntwenia kuna, yandi basikaka mpe yandi bandaka kutala tanki mosi ya masa, yandi talaka kuna na zulu ya mongo. Yandi lutisaka diboko na kizizi ya yandi, mpe yandi talaka. Mpe yandi talaka diaka, mpe yandi monaka tanki yina ya masa. Yandi talaka bisika nionso na gare, mpe yandi bandaka na kutambula. Na kisika mukengi kukanga yandi, yandi landaka yandi.

¹⁶⁵ Yandi kwendaka kuna na zulu ya mongo, yandi kulumukaka na mwa nzila mosi, Yandi balukaka na diboko ya kibakala mpe yandi mataka na zulu ya mwa mongo yankaka, mpe yandi kumaka na mwa yinzo mosi ya bayinti. Yandi talaka. Bakala mosi ya kiboba basikaka na veranda, na nkawa na diboko ya yandi, yandi basikaka mpe yandi simbaka yandi na diboko. Yandi tubaka, “Mwana ya munu, mu zabaka ti nge ke vutuka. Ba tubaka na munu ti nge me kufwa, kasi mu zabaka ti nge ke vutuka.” Mpe mwana-bakala yayi vutulaka mabanza ya yandi. Kuzimbana ya yandi bikaka yandi. Yandi zabaka nani yandi vwandaka. Yandi zabaka ti ya vwandaka tata ya yandi.

¹⁶⁶ Oh, soda ya Kulunsi, yina me kuzwa shoke na malongi mingi, bashoke mingi ya ba-denomination mpe ba-credo, mpe bima ya yinza, samu na yinki nge ke vwanda ve na lweka na mwa ntangu fioti samu na kutala na kati ya Biblia? Ntangu yankaka nge ke tala ndambu na ndambu, mpe nge ke kukitalisa awa na kati ya Ndinga, mutindu mukwikidi, mosi ya bilumbu yayi. Ntangu yankaka nge ke zaba Yandi ve. Nge lendaka vutuka na nge mosi, mutindu mwana yina zimbanaka salaka, mpe kuzaba kisika nge kele. Ntangu yankaka nge ke kukitalisa na kati ya Bandinga ya Nzambi.

¹⁶⁷ Muntu mosi tubaka, kilumbu mosi, ntama mingi ve, yandi tubaka, “Kasi, Mpangi Branham, tala beto bantu ya Pentecote,

beto kele na bayinzo-Nzambi ya kitoko. Na yina, beto, beto kele na balongi yina me longukaka.”

168 Beno kuwa, ntangu bakala mosi ke kwela kento mosi, yandi ke tulaka ve kivuvu na kitoko ya yandi. Ve. Yandi ke tulaka kivuvu na kukwikama ya ndefi ya yandi, ndinga ya yandi. Yandi ke tulaka ve kivuvu na kitoko ya yandi. Yandi ke tulaka kivuvu na kukwikama ya yandi.

169 Mpe ya ke mutindu yina ntangu beno ke kwelana na Nzambi, beno ke tulaka ve kivuvu na yinzo-Nzambi ya kitoko yina beno lendaka kutunga, kasi na nsilulu yina Yesu Klisto salaka, ti, “Mu kele mutindu mosi mazono, bubu yayi, mpe kukonda nsuka.” Beno ke kwikila yawu? [Dibuundu me tuba, “Amen.”—Mu.]

Beto kulumusa bayintu ya beto na mwa ntangu fioti.

170 Mu ke kukiyufula, na nkokila yayi, na kati ya kivinga awa kisika bantu kele ya kuvwanda, kisika babakala mpe bakento yina kele ya Kukonda nsuka, bantu yina ke na kukwenda na Seko, mpe beno zaba ti kilumbu mosi to yankaka beno fwana kukutana na Nzambi. Mpe mu ke kukiyufula kana beno me kuzwa mwa ndambu ya kuzimbana yina, mpe beno ke . . . Beno me kukitalisa na kima ya yimbi, mpe beno ke—beno ke zola kaka kutala ndambu na ndambu, na nkokila yayi, mpe kuzaba kana beno lendaka kukitalisa na Klisto Yesu? Beto zola kutelemisa diboko ya beno, samu na kutuba, “Sambila samu na muni, Mpangi Branham, mu—mu ke zola kukitalisa mutindu Muklisto ya kieleka, mukwikidi ya kieleka.” Nzambi sakumuna nge. Nzambi sakumuna nge. Nzambi sakumuna nge! Oh, yinga, bisika nionso. Mfumu Nzambi kusakumuna nge.

171 Muntu mosi kuna na balcon, beno tuba, “Mpangi, mu ke kwikila kieleka ti ya kele Kieleka. Mu ke kwikila, mutindu Muklisto, ti beto kele ve Baklisto mutindu bayina ya ntangu me luta.”

172 Wapi mutindu samu na beno ba-Pentecotiste, ntangu bamama ya beno mpe batata ya beno vwandaka telama kuna na bala-bala, mpe vwandaka bula tambourin ya ntama. Mpe mama ya beno, mutindu yandi lendaka . . . yandi lendaka kulemba mingi, mpe kusala kingolo-ngolo samu na kukeba beno bana ya fioti. Ntangu yankaka beno vwandaka ve na bilele, mpe nionso yina, kasi papa na mama vwandaka ya kukwikama na Diambu yango, samu na kuzangula Klisto.

173 Beno tala yina beno ba-Pentecotiste salaka. Bamvula makumi tanu me luta, beno basikaka na organisation. Yawu yina me sala ti beno vwanda ba-Pentecotiste, beno me kabwana na muntu ya kukondwa lukwikilu. “Mpe mutindu ngulu ke vutuka na poto-poto, mpe mutindu yimbwa ke vutuka na yina yandi me kuluka,” beno me vutuka na manima mpe beno me sala mutindu mosi, beno me kota na kati ya mvindu yina beno basikaka. Yinki kele diambu? Kuzimbana ya kimpeve me monana na kati

ya bantu. Beno kele na ba-credo ya beno mpe ba-papié ya ba-denomination ya beno na ntangu yayi, mpe beno kele kaka mutindu mosi na bantu yankaka, beno ke zola kuvwanda na bantu yankaka. Beno me pesa muswa na bakento ya beno na kuzenga bansuki ya bawu, kutula maquillage. Beno, beno me pesa bawu muswa samu na kusala bima nionso yayi, beno me pesa bawu muswa ya kunata bima yayi nionso na—na bayinzo-Nzambi. Yinki yina? Kuzimbana ya kimpeve.

¹⁷⁴ Na yina, kima ya ntete beno zaba, ntangu Nzambi ke banda kusala na kati ya bantu, na yina yinki ke salama? Beno ke zola ve kundima yawu. Beno me mona, beno kele na kimbevo mingi ya kuzimbana ya kimpeve, beno me mona, kima mosi kaka beno me kuwa. Beno ke banza ve ti beno lendaka kukwenda ntama na credo yina na mwa ntangu fioti mpe kubaka Biblia, mpe kumona yina Muklisto zolaka kukitalisa? “Bidimbu yayi ke landa bayina ke kwikila!”

¹⁷⁵ Na Actes, Pierre tubaka, “Beno balula bantima ya beno, beno nionso, mpe beno baka mbotika na Nkumbu ya Yesu Klisto samu na mulemvo ya disumu, mpe beno ke kuzwa dikabu ya Mpeve-Santu; samu nsilulu kele samu na beno, mpe bana ya beno, mpe bayina kele ntama, ya mingi Mfumu Nzambi ya beto ke bokila.” Kana ba me tuba na beno ti Ya kele ve mutindu yina, na yina pasteur ya beno kele na kimbevo ya nene kuzimbana ya kimpeve. Yandi lendaka kuvwanda ya kukitalisa na Dibuundu yina; organisation ve; Dibuundu, Nzutu ya Klisto ya masweki.

¹⁷⁶ Ntangu yayi Mpeve-Santu kele awa. Yandi kele awa samu na kusala kaka yina Yandi silaka na kusala. Ntangu yayi na yina beno kele awa na bayintu ya beno ya kukulumusa, beno landila kaka na kusambila. Beno bika Mpeve-Santu kutuba, Yandi mosi. Mpe beno tala kana yayi . . . Muntu mosi me zaba ti, nsilulu, kele samu na kilumbu yayi. Ntangu yayi beno yina kele na nsatu, na nkokila yayi, beno, mingi na kati ya beno me telemisa maboko ya beno. Na ntwala beno ke sala yawu . . .

¹⁷⁷ Mu ke kukiyufula, na yina beto kele awa mpe ke sambila ya kieleka samu na bambevo, mu ke kukiyufula kana beno lenda kukwenda ntama ya kukondwa lukwikilu yina, denomination yina, credo yina, ke tuba na beno ti bima yayi kele ve mutindu yina, na muntu yina ke tuba na beno ti Ya me katuka na diabulu. Ntangu ba ke sala mutindu yina, “Ba ke kuzwa mulembo ve, na yinza yayi to na yinza ke kwisa.” Yinki ke salama kana Yayi kele Kieleka? Beno banza kaka, yinki kana Ya kele mutindu yina, na yina wapi kisika beno kele? Beno me mona, beno fwana ve kutuba yawu na ndinga ya ngolo; beno kwikila yawu kaka na kati ya ntima ya beno. Mpe ya kele na bantu awa yina ke kwikilaka yawu. Mu vwandaka kuna, na bankokila zole yayi ya nsuka, ya kukangama na ba-souci, kaka, oh, mu vwandaka kukikanga mpe ke tatika ludimi ya munu samu na kuzonza yawu ve pwelele.

178 Mpe beno bambuka moyo, bankundi ya munu, ya kele kati-kati ya beno mpe Nzambi. Yinki ke salama kana ya kele luvunu, yina beno ke banza? Beno zaba yina ke salama, beno ke kuzwa mulemvo ata fioti ve samu na yawu. Kuzimbana ya kimpeve, beno ke landila kaka mutindu yina tii na lufwa ya Kukonda nsuka, kukondwa lukwikilu. “Yandi yina ke kwikila ve me fundisama dezia!”

179 Ntangu yayi beno sambila samu na kimbevo ya beno, beno tuba, “Mfumu Yesu, Nge silaka. Mu . . .”

Ntangu yankaka ya kele na banzenza awa, yina me vwanaka ntete ve awa.

180 Yesu silaka, “Mutindu ya vwanaka,” mu ke baka Disonuku mosi, “na bilumbu ya Lot,” ntangu Nzambi monisamaka na nzutu ya muntu; mpe bantu, Abraham, yandi soolaka kimvuka mosi, kimvuka yina ba me bokila samu na kubasika. Mpe nkumbu ya Abraham sobaka na Abraham, na yina yandi monaka Ndinga me kuma nzutu, mpe Yawu swasikisaka mabanza yina vwanaka na ntima ya Sara.

181 Mpe ntangu Nkuna ya Kimfumu ya Abraham kotaka na kisalu, yawu yina Yandi salaka, mpe ba bokilaka Yandi “diabulu.”

182 Yandi tubaka, “Ntangu yayi ntangu Mpeve-Santu ke kwisa, Yandi ke sala mutindu mosi.” Yandi tubaka, “Ntangu yayi mulemvo kele ntangu beno ke bokila Munu mutindu yina, kasi, ntangu beno ke tuba yimbi ya Mpeve-Santu, ya ke vwanda ve na mulemvo.”

183 Ntangu yayi bika Yandi kwisa, na Ngolo ya Yandi, na kati ya nkonga ya bantu yayi, kisika nionso beno kele, mpe kuswasikisa mabanza ya Yandi ya kimpeve yina ke talisa ti Yandi kele Ndinga. Na yina kana ya kele na muntu mosi awa kele na kimbevo ya kuzimbana, ti ba ke vwanda ve . . . ba ke vwanda na pardo ve, na ntwala beto sala lubokilu yandi na autel.

184 Bika ti Mfumu Nzambi kusadisa. Ntangu yayi na bayintu ya beno ya kukulumusa, beno sambila na luzitu nionso.

185 Beno me mona, ya kele na mama mosi ya kuvwanda awa na ntwala ya munu. Yandi me telemisa maboko ya yandi na kizizi ya yandi. Yandi kele na mpasi na mukwa ya mukongo. Mpe yandi kele diaka na kidi-kidi. Yandi kele na mpasi ya estomac. Mpe yandi kele ya kuvwanda awa na ntwala ya munu na ntangu yayi. Mpe samu yandi kuzaba yawu, yandi kele ve ya yinsi yayi. Yandi me katuka na mbanza yina ba me bokila Macon. Yinga. Nge ke kwikila ti Nzambi lendaka kutuba na munu nani nge kele? Nge kele Mademoiselle Ayers. Kana ya kieleka, telemisa diboko ya nge. Mu kele nzenza samu na nge. Ya kieleka, mutindu yina ve? Ntangu yayi mpasi ya beno me katuka. Yesu Klisto; nge me simba lele ya Yandi. Yandi me belusa nge. Ntangu yayi beno kwikila yawu kaka.

¹⁸⁶ Ya kele na muntu mosi me vwanda na manima ya kivinga. Yandi ke na kusosa mbotika ya Mpeve-Santu. Yandi ke zola zola mbotika ya Mpeve. Yandi me telema awa na ntwala ya munu. Yandi ke vwandaka awa ve, mpe. Yandi me katuka na Caroline, na Charlotte. Nkumbu ya yandi kele Lepoe. Beno kwikila na ntima ya beno ya muvimba, mpe Nzambi ke fulusa beno na Mpeve-Santu, mpangi ya munu—ya munu ya bakala, kana nge ke kwikila yawu.

¹⁸⁷ Awa, na diboko ya munu ya kibakala, ya kele na bakala mosi mpe kento ya yandi me kuvwanda awa na ntwala ya munu. Ya kele bankwelani ya biboba, na diboko ya munu ya kibakala. Mama yango kele na mpasi na mukwa ya mukongo. Bakala ya yandi kele na mpasi ya ntima. Ba ke vwandaka awa ve. Ba me katuka na Tennessee. Tata mpe Mama Thomas, kana beno ke kwikila na ntima ya beno ya muvimba, beno telemisa maboko ya beno mpe beno lenda kundima kubeluka ya beno. Yesu Klisto me belusa beno. Yawu yina kieleka Yandi silaka na kusala. Kasi mu monaka ata fioti ve bantu yayi na luzingu ya munu.

Kuzimbana ya kimpeve!

¹⁸⁸ Yesu tubaka, “Bisalu yayi Mu ke sala beno mpe ke sala yawu. Na mwa ntangu fioti, mpe yinza ke mona Munu diaka ve; kasi beno ke mona Munu, samu Mu,” kiyingilu kimuntu, “ke vwanda na beno, ata mpe na kati ya beno, tii na nsuka ya yinza.” “Yesu Klisto mutindu mosi mazono, bubu yayi, mpe kukondwa nsuka.”

¹⁸⁹ Ntangu yayi, samu na beno babakala mpe bakento yina kele awa, yina kele na kima mosi ke tambula mbote ve, yina lendaka kaka ve kumona wapi mutindu. . . . Beno, beno ke zola kukwikila, kasi beno lenda ve, mpe beno ke zola ti ba sambila samu na beno, beno ke zola kundima Yandi na yina beno kele na Mvwandulu ya Yandi, beno ke zola kukwisa kutelama awa pene-pene ya munu, ti mu sambila samu na beno mpe mu tentika maboko na zulu ya beno. Kana beno ke kwisa awa na ntangu yayi, beno yina kele na mpasi ya mutindu yayi, na kuzimbana ya kimpeve, mpe samu ba sambila samu na beno, ti beno vwanda na kimpwanza. Kana beno kele ve—ve mukwikidi, kasi beno ke zola ba sambila samu na beno, beno mata awa mpe beno telama kuna. Nzambi sakumuna nge, bakala ya ntwenia. Muntu yankaka ke kwisa? Nzambi sakumuna nge, mama. Kwisa. Nzambi sakumuna nge, mama ya ntwenia. Muntu yankaka ke kwisa? Beno kwisa, beno telama awa, beno telama awa.

¹⁹⁰ Kuzimbana ya kimpeve, mu ke zola ve kusimbama na yawu. Nzambi kukeba munu. Bika ti—bika ti mu kufwa lufwa ya—ya mutindu yankaka, kasi mu ke zola ata fioti ve kufwa lufwa yina mutindu muntu ya kukondwa lukwikilu.

¹⁹¹ Beno kwisa, beno ndima Yandi ntangu yayi. Beno ke zola kusala yawu? Beno me katuka na, mpe beno yina kele na balcon beno kulumuka, bankundi. Ya kele kaka mwa bitambi fioti ya

kusala tii na kisika yayi, mpe yina lendaka sala luswaswanu kati-kati ya lufwa mpe Luzingu, samu na beno.

¹⁹² Beno tala, mu lendaka ve kupusa Klisto na kusala. Klisto fwana sala nyonso ve kasi kima mosi kaka: Yandi fwana kuzitisa Ndinga ya Yandi. Yandi fwana sala yawu samu na kuvwanda Klisto, kuvwanda Nzambi. Yandi fwana zitisa Ndinga ya Yandi.

¹⁹³ Ntangu yayi beno bambuka moyo, kana beno ke ndima ve nzingulu ya beno, samu na yinki kukwisa ve na ntangu yayi. Kana beno kele kaka na denomination, kana beno kele ntekolo ya Pentecotiste, Nzambi ke vwandaka ve na bantekolo. Yandi ke vwandaka na bana-babakala mpe bana-bakento, kasi bantekolo ve ya babakala mpe ya bakento. Beno me mona? Nzambi ke vwandaka na yawu ve. Yandi ke vwandaka kaka na bana-babakala mpe bana-bakento, mpe beno zaba ti beno kele mosi ve.

¹⁹⁴ Ya lendaka vwanda ti beno me tuba na bandinga ya malu-malu, beno lendaka kukina, beno lendaka sala nionso yayi. Yawu yina kaka. Mu ke telemina yawu ve. Kasi kana beno kele kaka na kuzimbana yina ya kimpeve, beno kwisa, mpe beno kwisa awa mpe beno telama awa. Beto sambila samu na yawu. Yinki beno ke tuba? Mambele ya dibuundu, kaka—kaka mambele ya dibuundu ya nkumbu, samu na yinki beno ke zola ve kumata awa mpe beto yambula yawu na ntangu yayi?

¹⁹⁵ Mu ke zola ve kukatuka na Birmingham awa, mpe mu zaba ti kilumbu mosi, ntangu Lusambusu ke kwisa, mpe mu fwana telama na ntangu yina na ntwala ya beno. . . Beno bambuka moyo, mu ke kutana na beno diaka. Kana mu me kutana na beno awa fioti ve awa samu na yayi, to mu ke kutana na beno na Lusambusu mpe mu fwana kupesa mvutu samu na yina mu me tuba na nkokila yayi.

¹⁹⁶ Beno kuwa ntangu yayi. Beno balula ntima ya beno, bankundi! Beno balula ntima ya beno, beno basika na yawu. Beno basika kuna. Beno kwisa ntangu yayi.

¹⁹⁷ Yina zolaka kusala ti kento nionso yina me zengisa bansuki na kati ya yinsi yayi, to na kisika yayi, kukwisa awa na ntangu yayi. Yina kele kaka kieleka. Ti, yina zola tuba ti beno kele ve na lemvo ya mingi samu na kutuba ya kieleka, “Mu—mu—mu—mu ke zola, mu ke zola kukulisa bansuki ya munu, Mpangi Branham.” Ya zolaka. . . “Mu fwana. . . Mbote, mu kele ve na lemvo ya kusala yawu.”

Na yina, beno ke tuba, “Yina ke na kima ya kusala na yawu?”

¹⁹⁸ Awa ntama mingi ve, longi mosi ya nene ya kieleka kwisaka na munu, mpe yandi tubaka, “Mu ke zola kutentika maboko na zulu ya nge, Mpangi Branham.” Yandi tubaka, “Muntu nionso ke bakaka nge mutindu profete.”

Mu tubaka, “Ata mbala mosi ve mu me tubaka ti mu kele profete.”

¹⁹⁹ Yandi tubaka, “Kasi bantu ke bakaka nge mutindu yina. Nge ke niongisa ntangu nionso bakento yayi, samu na ba ke lwata bakupé,” mpe—mpe, oh, bakala mosi ya Pentecotiste. Mpe yandi tubaka, “Samu na kulwata bakupé, mpe kuzenga bansuki ya bawu, mpe nionso yina.” Yandi tubaka, “Yina me tala nge ve.”

Mu tubaka, “Ya kele kisalu ya nani?”

²⁰⁰ Mpe yandi tubaka, “Bantu yayi, samu na yinki nge ke longaka ve bakento yayi wapi mutindu kuvwanda, wapi mutindu kuzwa makabu ya nene ya kimpeve, mpe kusadisa bantu, na kisika ya kumeka na . . .” Yandi tubaka, “Ba ke zitisaka yina nge ke tubaka. Yina nge ke tubaka na bawu, ba ke kwikila nge.” Yandi tubaka, “Samu na yinki nge ke tuba na bawu ve wapi mutindu ya kuzwa makabu ya nene mpe kusadisa bantu, na kisika ya kufundisa bawu ntangu nionso?”

²⁰¹ Mu tubaka, “Wapi mutindu mu lendaka longa bantalu ntangu ba ke zola ve kulonguka ABC ya bawu?” Beno me mona? Beno me mona?

²⁰² Beno fwana kubanda na nsi, beno balula ntima to beno ke kufwa! Ntangu yayi beno sala mutindu beno me zola, beno balula ntima to beno kufwa! Yesu Klisto me kukitalisa Yandi mosi awa na mutindu ya kulunga, nkokila na manima ya nkokila. Mpe na nkokila yayi beto me bieka yawu samu na mpulusu. Ya kele kaka na bitambi fioti samu na kukuma awa, mpe mu kele na ntangu mingi samu na kuvingila.

²⁰³ Beno bambuka moyo, Birmingham, menga ya beno kele ve na zulu ya munu. Mu me zaba diambu mosi ve. Mpe kana beno kele kieleka na Mpeve-Santu, beno kele na bweso ya kukwisa na ntangu yayi. Mpe kana beno kele na kimbevo ya mwa nkadulu ya dibuundu yina me sala ti beno kuzwa kuzimbana ya kimpeve, samu na yinki beno ke kwisa ve? Yesu kele nkisi. Beno zola ve kukwisa?

²⁰⁴ Ntangu yayi kele na bantu me katuka na balcon. Mu vwandaka vingila samu na kutala kisika ba vwandaka kwenda, kana ba zolaka kubasika to kukwisa na autel. Beno bayayi kele awa, beno kwisa pene-pene ya autel. Ya kieleka. Beno yina kele awa, beno kwisa telama pene-pene ya autel, beno tuba, “Mu me sukisa na yayi.” Yinga, ba vwandaka kukulumuka, bamama zole. Ya kele mbote.

²⁰⁵ Beno kwisa tii na kisika yayi. Ya kele kaka na bitambi fioti ya kusala samu na kukuma na yawu. Mpe bitambi yayi lendaka kutuba luswaswanu.

²⁰⁶ Ntangu yayi, beno tala, mu ke zola kuyufula beno kima mosi. Yinki ke salama kana Yandi ke kwisa na nkokila yayi? “Oh,” beno ke tuba, “Yandi ke kwisa ve.” Mu zaba ve kana Yandi ke

kwisa to ve. Yayi kele kidimbu ya nsuka. Beno bambuka moyo, MUTINDU ME TUBA MFUMU! Beno me kuwaka munu ve kutuba mutindu yina kukondwa ya vwanda ya kieleka? Beno ke na kumona kidimbu ya beno ya nsuka. Ya kele Masonuku. Beno me mona kidimbu ya beno ya nsuka, bantu ya Pentecote. Beno vukisa ve yina Yandi silaka na Israël na manima ya Enlevement; ya kele ve samu na beno. Na ntangu yina, ya me suka samu na beno. Beno me mona? Ntangu yayi kele kilumbu ya beno. Ntangu yayi kele kidimbu ya beno. Ntangu yayi kele ntangu ya beno. Beno losa Yawu ve. Beno sala yawu ve. Beno ke sala mbote na kukwisa. Beno ke kwikila ti mu kele kisadi ya Nzambi? Beno bambuka moyo.

²⁰⁷ Birmingham, mu me monaka ntete ve bantu ya lutondo mingi. Beno kele bantu ya kulutila lutondo mu ke zola kukutana na bawu na luzingu ya munu, kasi beno kele na nsatu ya reveil. Beno ke na kufwa. Beno ke na kubaka kuzimbana ya kimpeve. Beno ke na kufwa. Beno sala yawu ve. Beno zingisa diaka yina kele na kati ya beno. Beno vumbula yawu diaka, na nswalu nionso, na ntuala Yesu ke kwisa.

²⁰⁸ Mbote mingi, na yina beno ke . . . Beno landila na kukwisa. Beno bika kaka bawu landila na kukwisa tii beto ke kuzwa bayina nionso, Mfumu ke na kubokila, na kukwisa awa. Beno kwisa ntangu yayi.

²⁰⁹ Beno kwenda ntama ya kuzimbana. Munganga ya nene kele awa na ntangu yayi samu na kubelusa beno, samu na kukatula yawu. Yandi me talisa ti Yandi kele awa. Bantu yikwa ke ndima yawu, na kutelemisaka diboko ya bawu, beno tuba, “Ya kieleka mu ke kwikila yawu; ti Yandi me tuba ti Yandi ke sala yawu”? Beno me mona? Ntangu yayi Yandi kele awa. Beno me mona? Beno me mona? Beno ke kwikila.

²¹⁰ Mpe bantu yikwa me zaba ti mu ke tuba na beno kieleka, ti beno ke na kufwa mpe beno kele na nsatu ya reveil? [Dibuundu me tuba, “Amen.”—Mu.] Beno me mona? Ya kele kieleka.

²¹¹ Beno kele bantu ya mbote. Ba lendaka kuzwa ya kulutila mbote. Ya kele ve na bantima ya kitoko mingi kulutila bantima yayi, ke na kubula awa na nsi ba simisi yayi ya bantu ya Sud. Ya kieleka, bantu ya kieleka! Kasi, bankundi ya munu, beno ke sala mbote na kuvumbuka, na nswalu nionso! [Mpangi Branham me bula na zulu ya chaire—Mu.] Na ngunga yina beno ke banza ve, ya lendaka salama. Ntangu yankaka ya ke salama ve; mu zaba ve.

²¹² Kasi, beno bambuka moyo, beno ke na kubaka bukebi ya beno ya nsuka, na yina beno tina mutindu beno kele na ntangu ya kutina. Beno kwisa ntangu yayi. Mutindu ya kele na bantu ke landila na kukwisa, mu ke vingila kaka, samu ya lendaka . . . Moyo mosi me fwana na bayinza kumi. Mpe ntangu nionso bantu ke na ndimisama . . .

213 Mu ke zola kumona yayi kusoba na reveil mosi ya nene yina ke vwanda na mabuundu nionso awa; kana beno bika baluswaswanu ya beno mpe kulosa muyimi ya beno, mpe kundima Mpeve-Santu. Beno me tuba ti beno ke kwikila Yawu. Beno me tuba ti beno ke kwikila Yawu, mpe, ntangu Ya ke kukitalisa Yawu mosi, na yina beno ke kabwana mosi na yankaka. Samu na yinki ve kuvukisa bantima ya beto na Ndinga ya Nzambi mpe kukwikila Kieleka? Yawu yina. Beno ke landila kaka kufwa, kufwa, mpe beno ke kota mbala mosi na Laodicée. Ya kieleka yina Yandi silaka, Ya ke vwanda mutindu yina. Beno ke zola ve kukwisa na ntangu yayi? Ntangu yayi kele kilumbu yango. Ntangu yayi kele ntangu ya mbote. Beno tala yina Mpeve-Santu ke sala.

214 Ntangu yayi mu ke zola ti balongi nionso awa, yina me sepela na bantu yayi, beno kwisa kusambila na munu, mpe. Beno kwisa awa, balongi nionso yina me sepela na bantu yayi. Beno kwisa, beno kwisa kaka pene-pene, mpe beno kwisa na kati-kati ya bantu, longi to kisadisi mosi, kisadisi mosi ya mbote, bakento yina ke zola kutelama na bakento yayi na ntangu yayi. Mu ke kwikila, na ntima ya munu ya muvimba, ti Mpeve-Santu ke kwisa na kisika yayi awa na ntangu yayi mpe ke kukitalisa kaka Yandi mosi na kati ya bantu yayi.

215 Ntangu yayi beno bika munu mu longisila bantu yayi awa, ntete. Ntangu yayi, bankundi ya munu, nionso yina me nata beno awa, Yandi me zaba yawu. Mpe mu lenda talisa yawu na beno, Ya ke baka, muntu mosi na manima yankaka, ke nata beno awa na estrade yayi, mpe ya ke vwanda ve na kima mosi yina Yandi ke zabisa ve. Ntangu yayi ya ke vwandaka mutindu yina kubanda mu vwandaka mwana ya fioti. Dikabu yayi me kubwaka ve. Kasi kiuvu kele, beno ke ndima yawu? Beno ke kwikila yawu? Ntangu yayi Yandi kele awa. Mbote, kana Yandi kele awa, na yina ya kele kaka na kima mosi, Yandi ke zitisaka Ndinga ya Yandi. Na yina beno kwikila kaka ti beno ke yamba yawu, mpe beno ke ndima yawu, mpe beno telama mpe beno tuba, “Mfumu Nzambi, mu kele awa samu na kundima yawu,” mpe beno vwanda kaka kuna tii ya ke salama.

216 Mutindu Buddy Robinson tubaka kilumbu mosi, na kilanga ya masangu. Yandi tubaka, “Mfumu, kana Nge pesa munu ve Mpeve-Santu, ntangu Nge ke vutuka Nge ke mona kinkuti ya mikwa kuna.” Yandi bakaka lukanu ya kieleka. Mpe beno ke kuzwa ve kima mosi na Nzambi tii beno ke tatamana.

217 Ntangu yayi, beno me mona kuyonzika yayi, beno me bakula bubu yayi yina beto ke sala? Beto, kasi, beto kele na Nzambi mingi kati na beto samu na kukwisa na estrade, beto ke tuba, “Yinga, ntangu yankaka mu ke sala mbote na kukwenda kuna.” Ntangu yayi yina kele nzingulu ya yinza ya muvimba. “Yinga, mu ke sala mbote na kukwenda kuna mpe kutelama.” Beno ke tuba, “Mbote, mbote, mu zaba ve. Munu yayi, beno me mona.” Hum!

Yinki kisika kuvwanda! Ya kele ve na tiya ke na kupela. Ya ke zangula ntima ve. Ya kele ve na “kwenda Kuna!” Mpe, mutindu évangéliste, yina ke kufwa munu na kumona bantu ya Nzambi mutindu yina. Beto zolaka vwanda ke pela na tiya.

²¹⁸ Kasi, beno me mona, yinki ya kele? Ya kele kieleka yina mu me tuba na beno. Apocalypse 3, “Nge kele tiya ve madidi ve. Mpe,” Yandi tubaka, “samu nge kele tiya ve madidi ve, na yina Mu ke luka nge na yinwa ya Munu.” Ya kieleka? [Dibuundu me tuba, “Amen.”—Mu.] Yawu yina Yandi tubaka. Mpe, kana Yandi tubaka mutindu yina, yawu yina Yandi ke sala. Na yina beto vwanda ve na kati ya nkonga yina.

²¹⁹ Beno kele awa, na bansatu. Beto ndima Yandi, to beto kufwa, awa kaka. Ya kieleka. Beto ndima Yandi, to beto kufwa.

²²⁰ Ntangu yayi, mpangi ya munu ya luzolo ya bakala, mpangi ya munu ya luzolo ya kento, kana mu lendaka kulunuka samu na kusadisa beno na kusala kima mosi, mu ke sala yawu. Ntangu yayi, na nzila ya dikabu, mu lenda tuba na beno yina me nata beno awa. Mu lenda tuba na beno yina kele, na nzila ya Mpeve-Santu, na nzila ya Mpeve ya Nzambi, kutuba na beno yina me nata beno awa, yina beno me sala, yina beno ke vwanda na bantangu ke kwisa, to kima mosi ya mutindu yina; kasi yina ke sala kima mosi ve. Beno fwana kundima Yayi, beno mosi. Ya fwana vwanda beno!

²²¹ Ntangu yayi beno me kubama? Beno telemisa diboko ya beno, beno tuba, “Mu me kubama. Mu me kubama samu na kufwa na ntangu yayi awa.” Ntangu yayi beno sala yawu kaka kana ya kele lukanu ya beno. “Mu me kubama samu na kufwa na ntangu yayi awa, to samu na kuzwa yina mu ke zola na Nzambi.” Amen. Beno me kubama ya kieleka? [Dibuundu me sepela mpe me tuba, “Amen.”—Mu.]

²²² Na yina bika ti bantu kutelama, bisika nionso. Ntangu yayi kintwadi, kintwadi, beto vukana kintwadi. Beto sambila. Mpe kaka. . . Beno balongi beno kwisa na ntwala kisika yayi kele kuna, bawu nionso, mpe beno ke talisa maboko ya Klisto na ntangu yayi.


²²³ Beno yina ke zola Mpeve-Santu, beno yina ke zola nzingulu yina, ya kele kuningana ya émotion; beno ke zola Mpeve-Santu, Luzingu, germe ya Luzingu na kati ya beno. Mpe beno ke zola kukwenda ntama ya kuzimbana yina ke sala ti beno—beno lendaka ve kukitalisa beno mosi; beno me zaba ve kisika beno me telama; beno zaba ve yina beno kele; beto kwenda ntama na yawu na ntangu yayi! Ya kele na Lubutuku ya malu-malu awa samu na beno, Lubutuku ya malu-malu ya kieleka, ya kisina.

²²⁴ Ntangu yayi beto tentika maboko ya beto na zulu ya bantu yayi. Beto, beno nionso, kutelemisa maboko ya beto mpe beto sambila na ntima mosi.

²²⁵ Tata ya Mazulu, na Nkumbu ya Mfumu Yesu, sala, Mfumu, ti na Nkumbu ya Yesu Klisto, ti Mpeve-Santu kukwisa na nkokila yayi, na nkokila yayi ya Kilumbu ya sambanu, mutindu Mpeve-Santu kulumukaka mtindu mupepe ya ngolo. Bika ti bantu yayi kubaka mbotika na Mpeve-Santu. Bika ti Tiya mpe Ngolo ya Nzambi kubika bawu ve. Kana bawu kele awa mbasi na suka, bika ti bawu bikala, bawu bikala tii Mpeve-Santu ke kwisa.

²²⁶ Yawu yina kele mfunu! Yawu yina! Yawu yayi. Ya kele Mpeve-Santu ke na kukwisa.

[Mpangi Branham ke tuba na muntu mosi na yina yandi ke katuka na chaire—Mu.] Mu me sala yawu dezia. Mu zaba yawu.

Ya kele nionso. Beno kwikila Yawu na ntangu yayi! Beno ndima Yawu! Beno fuluka na masakumunu ya Yandi. [Dibuundu ke landila na kusambila mpe ke sepela.] 

KUZIMBANA YA KIMPEVE KNG64-0411

(Spiritual Amnesia)

Nsangu yayi ya Mpangi William Marrion Branham, kulongamaka na Kingelesi, na Kilumbu ya sambanu na nkokila, na kilumbu ya 11 ya Ngonda ya yiya, na mvula 1964, na National Guard Armory na Birmingham, Alabama, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2021 VGR, ALL RIGHTS RESERVED

VOICE OF GOD RECORDINGS

P.O. Box 950, JEFFERSONVILLE, INDIANA 47131 U.S.A.

www.branham.org

Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org